

സബ്മിഷൻ

1. കാരുണ്യ ചികിത്സാ പദ്ധതി

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, 2011-12-ലെ ബഡ്ജറ്റ് പ്രസംഗത്തിൽ അന്നത്തെ ധനകാര്യ വകുപ്പുമന്ത്രിയായിരുന്ന കെ. എം. മാണി സാർ കേരളത്തിലെ ജനങ്ങൾക്ക് ഏറ്റവും പ്രയോജനം ചെയ്യുന്ന ഒരു പദ്ധതി പ്രഖ്യാപിക്കുകയുണ്ടായി - കാരുണ്യ ബെനവലന്റ് ഫണ്ട്. ഇന്ന് ഈ ഗവൺമെന്റ് ആ പദ്ധതി ഏതാണ്ട് അട്ടിമറിച്ച്രിക്കുകയാണ്. കേന്ദ്ര ഗവൺമെന്റ് നടപ്പാക്കിയ ആയുഷ്മാൻ ഭാരത് പദ്ധതിയുടെ ഭാഗമായാണ് ലക്ഷക്കണക്കിന് സാധാരണക്കാർക്ക് ഉപകാരപ്പെടുന്ന കാരുണ്യ ബെനവലന്റ് ഫണ്ട് പദ്ധതി നിർത്തലാക്കിയത്. ഇപ്പോൾ വന്നിരിക്കുന്നത് ഒരു ഇൻഷുറൻസ് പദ്ധതിയാണ്. നാട്ടിൽ എല്ലായിടത്തും ആളുകൾ ഫോട്ടോ എടുക്കുന്നതിന് കൃത്യം നിൽക്കുകയാണ്. അതിന് ഫീസും അടയ്ക്കണമെന്നാണ് പറയുന്നത്. ക്ലെയിം എല്ലാം ഇൻഷുറൻസ് കമ്പനികൾ അനുവദിക്കണമെന്നില്ല. ഇൻഷുറൻസ് കമ്പനികൾ ക്ലെയിമുകൾ വലിയതോതിൽ dis-own ചെയ്യുന്നതാണ് നമ്മൾ ദൈനംദിനം കണ്ടുകൊണ്ടിരിക്കുന്നത്. 10 ശതമാനം ആളുകൾക്കുപോലും പ്രയോജനം കിട്ടില്ലെന്ന ആശങ്ക നിലനിൽക്കുകയാണ്.

കാൻസർ, ഹൃദ്രോഗം, വൃക്കരോഗം, തലച്ചോർ സംബന്ധമായ രോഗം, ഹീമോഫീലിയ, പാലിയേറ്റീവ് കെയർ എന്നിവയുടെ ചികിത്സയ്ക്കും ശസ്ത്രക്രിയയ്ക്കും പരമാവധി 2 ലക്ഷം രൂപ വരെ സഹായം നൽകുന്ന പദ്ധതിയായിരുന്നു യു.ഡി.എഫ്. ഗവൺമെന്റ് നടപ്പാക്കിയ കാരുണ്യ ബെനവലന്റ് പദ്ധതി. ബി.പി.എൽ. വിഭാഗത്തിൽപ്പെട്ടവർക്കും 3 ലക്ഷം രൂപ വരെ വരുമാനമുള്ള എ.പി.എൽ. വിഭാഗക്കാർക്കും ഈ പദ്ധതിയുടെ ആനുകൂല്യത്തിന് അർഹതയുണ്ടായിരുന്നു. 2012 ഫെബ്രുവരി 26-ാം തീയതി അന്നത്തെ രാജ്യരക്ഷാ വകുപ്പുമന്ത്രിയായിരുന്ന ശ്രീ. എ. കെ. ആന്റണിയാണ് ഈ പദ്ധതി ഉദ്ഘാടനം ചെയ്തത്. ആ പദ്ധതിയിലൂടെ യു.ഡി.എഫ്. സർക്കാരിന്റെ കാലത്ത് 1.25 ലക്ഷം പേർക്ക് 887 കോടി രൂപയുടെ സഹായമാണ് നൽകിയത്. ഭാഗ്യക്കുറി വഴി ജീവകാരുണ്യമെന്ന ആശയത്തിന്റെ സാക്ഷാത്കാരമാണ് കാരുണ്യ ബെനവലന്റ് പദ്ധതി. ഈ സർക്കാരിന്റെ കാലത്ത് കാരുണ്യ, കാരുണ്യ പ്ലസ് ലോട്ടറികളിലൂടെ ഫെബ്രുവരി 2019 വരെ 1240 കോടി രൂപയുടെ ആദായം ലഭിച്ചപ്പോൾ കാരുണ്യ ബെനവലന്റ് പദ്ധതിയിലൂടെ 770 കോടി രൂപയുടെ ആനുകൂല്യം മാത്രമാണ് പാവപ്പെട്ടവർക്ക് നൽകിയത്. ഈ പദ്ധതി നിർത്തലാക്കി സമഗ്ര

ആരോഗ്യ ഇൻഷുറൻസ് പദ്ധതിയിൽ കാരുണ്യ ബെനവലന്റ് ഫണ്ട് ലയിപ്പിച്ച് കാരുണ്യ ആരോഗ്യ സുരക്ഷാ പദ്ധതിയെന്ന പേരിൽ പുതിയ പദ്ധതി 01.04.2019 മുതൽ നടപ്പിലാക്കുമെന്ന് 11.01.2019-ൽ ഉത്തരവായിട്ടുണ്ട്. കാരുണ്യ ആരോഗ്യ സുരക്ഷാ പദ്ധതിയുടെ നടത്തിപ്പ് സംബന്ധിച്ച രസകരമായ കാര്യം, അത് ശ്രീ. അനിൽ അംബാനിയെ ഏൽപ്പിച്ചിരിക്കുകയാണെന്നതാണ്. ശ്രീ. അനിൽ അംബാനിയുടെ കമ്പനിയാണ് ഏറ്റവും കുറഞ്ഞ തുക ക്വാട്ട് ചെയ്തതെന്നാണ് അതിന് മറുപടി പറയാൻ പോകുന്നത്. ഏതായാലും ശ്രീ. അനിൽ അംബാനിയുടെ കമ്പനിക്ക് ലാഭമുണ്ടാക്കുന്ന നടപടി നമ്മുടെ ഗവൺമെന്റിന്റെ ഭാഗത്തുനിന്നും ഉണ്ടായിരിക്കുകയാണ്. പുതുതായി കൊണ്ടുവന്നിട്ടുള്ള കാരുണ്യ ആരോഗ്യ സുരക്ഷാ പദ്ധതി കാരുണ്യ ലോട്ടറിയിൽ നിന്നുള്ള വരുമാനം ഉപയോഗിച്ച് കാരുണ്യ ബെനവലന്റ് ഫണ്ട് പദ്ധതിയെന്ന പേരിൽത്തന്നെ തുടരണമെന്നാണ് ബഹുമാനപ്പെട്ട ധനകാര്യ വകുപ്പുമന്ത്രിയോട് ഞാൻ ആവശ്യപ്പെടുന്നത്. കാരുണ്യ ബെനവലന്റ് ഫണ്ടിന് ബഡ്ജറ്റ് വിഹിതത്തിൽനിന്നും ഒന്നാം ഗഡുവായി 100 കോടി രൂപ അവർ ആവശ്യപ്പെട്ടു. എന്നാൽ കാരുണ്യ ബെനവലന്റ് ഫണ്ട് അഡ്മിനിസ്ട്രേറ്റർ 50 കോടി രൂപ മാത്രമാണ് മേയ് 16-ാം തീയതി നൽകിയത്. എന്റെ കയ്യിൽ

അതിന്റെ ഓർഡറുണ്ട്. ഈ പദ്ധതിയെ എങ്ങനെയാണ് അട്ടിമറിക്കാൻ ഗവൺമെന്റ് ശ്രമിച്ചതെന്നതിന്റെ ഏറ്റവും വലിയ ഉദാഹരണമാണിത്. എം.എൽ.എ.-മാരുടെ ശിപാർശ ആവശ്യമില്ല, പഞ്ചായത്ത് പ്രസിഡന്റുമാരുടെ ശിപാർശ ആവശ്യമില്ല, ഇടനിലക്കാരില്ലാതെ അർഹതപ്പെട്ട രോഗികൾക്ക് കൃത്യമായി പണം ലഭിച്ചുകൊണ്ടിരുന്ന ആശ്വാസ പദ്ധതിയെന്നതാണ് കാരണ്യ ബെനവലന്റ് ഫണ്ട് പദ്ധതിയുടെ ഏറ്റവും വലിയ പ്രത്യേകത. മാണിസാർ ഇന്ന് നമ്മളോടൊപ്പം ഈ സഭയിലില്ല. ഞാൻ അദ്ദേഹത്തിന് അനുശോചനം രേഖപ്പെടുത്തിയ വേളയിൽ ഇത് പറഞ്ഞതാണ്. ഈ പദ്ധതി നിലനിർത്തുകയെന്നതാണ് അദ്ദേഹത്തിന് നൽകാൻ കഴിയുന്ന ഏറ്റവും വലിയ ട്രിബ്യൂട്ട്. ആരോഗ്യ സുരക്ഷാ പദ്ധതി നിലനിൽക്കട്ടെ, അതിന് നമ്മളാരും എതിരല്ല. പക്ഷെ, ഈ പദ്ധതി പ്രത്യേകമായി നിലനിർത്താനുള്ള നടപടി ഗവൺമെന്റ് സ്വീകരിക്കണം. അത് ജനങ്ങൾക്ക് വളരെയേറെ പ്രയോജനം ചെയ്തിട്ടുള്ള പദ്ധതിയാണ്. അത് തുടരാൻ ബഹുമാനപ്പെട്ട ധനകാര്യ വകുപ്പുമന്ത്രി മുൻകയ്യെടുക്കണമെന്ന് അഭ്യർത്ഥിക്കുകയാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ബഹുമാനപ്പെട്ട പ്രതിപക്ഷ നേതാവ് പറഞ്ഞതുപോലെ, കഴിഞ്ഞ

സർക്കാരിന്റെ കാലത്ത് ആരംഭിച്ച ശ്രദ്ധേയമായ ഒരു ആരോഗ്യ ഇടപെടലായിരുന്നു കാരുണ്യ ബെനവലന്റ് പദ്ധതി. കഴിഞ്ഞ സർക്കാരിന്റെ കാലത്ത് 1¼ ലക്ഷം പേർക്ക് 999 കോടി രൂപയുടെ ചികിത്സാനുമതി നൽകുകയും 786 കോടി രൂപ ചെലവഴിക്കുകയും ചെയ്തിട്ടുണ്ട്. ഈ സർക്കാർ അധികാരത്തിൽ വന്നതിനുശേഷം 113000-ത്തിൽപ്പരം രോഗികൾക്കായി 1318 കോടി രൂപയുടെ ചികിത്സാനുമതി നൽകുകയും 928 കോടി രൂപ ചെലവഴിക്കുകയും ചെയ്തിട്ടുണ്ട്. ഈ പദ്ധതി വളരെ ഗൗരവത്തിലേടുത്ത് മുന്നോട്ടുകൊണ്ടുപോകാനാണ് ഈ സർക്കാർ പരിശ്രമിച്ചിട്ടുള്ളത്. അങ്ങ് പറഞ്ഞതുപോലെ, കേന്ദ്ര സർക്കാരിന്റെ നയത്തിൽ മാറ്റം വന്നു. നേരത്തെ നമ്മുടെ സംസ്ഥാനത്ത് കിടത്തി ചികിത്സയ്ക്ക് പരമാവധി 30,000/- രൂപ നൽകുന്ന ആർ.എസ്.ബി.വൈ. എന്ന ഇൻഷുറൻസ് പദ്ധതിയുണ്ടായിരുന്നു. അതിനുപുറമെയാണ് കാരുണ്യ പദ്ധതി പ്രവർത്തിച്ചുകൊണ്ടിരുന്നത്. എന്നാൽ കേന്ദ്ര സർക്കാർ 5 ലക്ഷം രൂപ വരെയുള്ള ഇൻഷുറൻസ് സ്കീം - ആയുഷ്മാൻ ഭാരത് ആരംഭിച്ചു. ആയുഷ്മാൻ ഭാരത് രണ്ട് രീതിയിൽ നടപ്പാക്കാം. 5 ലക്ഷം രൂപയുടെ ഇൻഷുറൻസ് അല്ലെങ്കിൽ എല്ലാ സംസ്ഥാനങ്ങളും ചെയ്തതുപോലെ ഭാഗികമായി ഇൻഷുറൻസും അതിനുമുകളിലുള്ളത് അഷുറൻസ് മോഡലും.

നമ്മുടെ കാരുണ്യ പദ്ധതി അപ്പാരൻസ് മോഡലാണ്. അത്തരത്തിൽ ഒരു ഇൻഷുറൻസ്-കം-അപ്പാരൻസ് മാതൃകയിൽ നടപ്പാക്കാനാണ് കേരള സർക്കാർ തീരുമാനിച്ചത്. അതിനുവേണ്ടി ടെണ്ടർ വിളിച്ചു. അത് Insurance Regulatory and Development Authority of India (IRDAI)-യുടെ മാനദണ്ഡം അനുസരിച്ചു ചെയ്യാൻ സാധിക്കുകയുള്ളൂ. ഇൻഷുറൻസ് തുക 50,000/- രൂപയാണെങ്കിൽ 1538/- രൂപയും, ഒരു ലക്ഷം രൂപയാണെങ്കിൽ 1,591/- രൂപയും, 2 ലക്ഷം രൂപയാണെങ്കിൽ 1,631/- രൂപയും, 5 ലക്ഷം രൂപയാണെങ്കിൽ 1,671/- രൂപയും പ്രീമിയമായി അടയ്ക്കണമെന്നാണ് റിലയൻസ് കമ്പനി ടെണ്ടറിൽ പറഞ്ഞത്. 2 ലക്ഷം രൂപയും അപ്പാരൻസും എന്നേ ചിന്തിച്ചിരുന്നുള്ളൂ. എന്നാൽ 1,631/- രൂപയിൽനിന്നും വെറും 40 രൂപ കൂടുതൽ കൊടുത്താൽ 5 ലക്ഷം രൂപയ്ക്ക് ഇൻഷുർ ചെയ്യുന്ന ഒരു ഓഫർ ഏത് മാനദണ്ഡം വച്ചാണ് നിരസിക്കാൻ കഴിയുന്നത്. 5 ലക്ഷം രൂപയുടെ ഇൻഷുറൻസ് മൂന്ന് വർഷത്തേക്കാണ്. അത് കഴിഞ്ഞാൽ പ്രീമിയം കൂടും. ഈ പ്രീമിയം അതുകൂടിയാണ്, വിസ്മയകരമാണ് ഇങ്ങനെ ചെയ്യാൻ പറ്റുന്നത്. അതുകൊണ്ട് 5 ലക്ഷം രൂപയുടെ ഇൻഷുറൻസ് സ്കീമായി നടക്കട്ടെയെന്ന് തീരുമാനിച്ചു. 800-900 കോടി രൂപ ചെലവാകുമ്പോൾ 100 കോടി രൂപയാണ്

കേന്ദ്ര സർക്കാരിൽനിന്നും കിട്ടുകയെന്ന് അറിയാമല്ലോ; കെ. എം. മാണി സാറിന്റെ സ്മരണ നിലനിർത്തുന്നതിനുവേണ്ടി കാരുണ്യ പദ്ധതി നിലനിർത്തണമെന്ന് അങ്ങ് പറഞ്ഞ വികാരത്തോട് എനിക്ക് പൂർണ്ണയോജിപ്പാണ്. അതുകൊണ്ടാണ് പുതിയ സ്കീമിന് വേറെതെങ്കിലും പേരിടാതെ കാരുണ്യ ആരോഗ്യ സുരക്ഷാ പദ്ധതിയെന്ന് പേരിട്ടത്. വേറെ പേരിടാമല്ലോ; അങ്ങനെ ഇട്ടില്ലല്ലോ; നല്ലൊരു കാര്യം, അത് മുന്നോട്ടുകൊണ്ടുപോകണമെന്ന് വെച്ചിട്ടാണ് വേറെ പേരിടാത്തതിന്റെ കാരണം.

ഇപ്പോൾ പ്രതിപക്ഷ നേതാവ് പറയുന്ന ആവശ്യം അംഗീകരിച്ചാലുള്ള സ്ഥിതിവിശേഷം എന്താണെന്ന് നോക്കൂ. 5 ലക്ഷം രൂപ വരെയുള്ള ഇൻഷുറൻസിനായി ഈ പറയുന്ന കുത്തക കമ്പനിക്ക് പ്രീമിയം അടച്ചിരിക്കുകയാണ്. ആ ഇൻഷുറൻസ് പണമല്ല, നമ്മുടെ സർക്കാർ കാരുണ്യയിൽനിന്ന് കൊടുക്കണമെന്ന് പറഞ്ഞിട്ടുണ്ടെങ്കിൽ അത് ആ ഇൻഷുറൻസ് കമ്പനിക്ക് ലാഭമുണ്ടാക്കിക്കൊടുക്കലല്ലേ; അതെങ്ങനെയാണ് നമുക്ക് ചെയ്യാൻ സാധിക്കുക; അതാണ് പ്രശ്നം. അതേ സമയം അങ്ങ് പറഞ്ഞ കാര്യങ്ങളെപ്പറ്റി ജാഗ്രത പുലർത്തേണ്ടതുണ്ട്. ചില തരത്തിലുള്ള രോഗങ്ങൾ ഇതിൽ ഉൾപ്പെടുത്തിയിട്ടില്ല. ഉദാഹരണത്തിന് ഹീമോഫീലിയ. അത്

എങ്ങനെ വേണമെന്നത് നമ്മൾ ചർച്ച ചെയ്ത് തീരുമാനിക്കേണ്ട കാര്യമാണ്.

ശ്രീ. വി. എസ്. ശിവകുമാർ: കാരുണ്യ ബെനവലന്റ് പദ്ധതിയിൽ ഹീമോഫീലിയ ഉൾപ്പെടുത്തിയിട്ടുണ്ട്.

ഡോ. ടി. എം. തോമസ് ഐസക് : കാരുണ്യ ബെനവലന്റ് പദ്ധതിയിൽ ഉൾപ്പെടുത്തിയിട്ടുണ്ടായിരിക്കും. ആയുഷ്മാൻ ഭാരത് പദ്ധതിയിൽ ഉൾപ്പെടുത്തിയിട്ടില്ലെന്ന കാര്യമാണ് ഞാൻ പറയുന്നത്. ആ രോഗത്തെ ഇൻഷുറൻസ് കമ്പനി ഉൾപ്പെടുത്തില്ല. എന്നുമാത്രമല്ല, ഒന്നുകൂടി പറയാം അങ്ങ് പറഞ്ഞത് രണ്ട് ലക്ഷം രൂപ വരെയുള്ള സ്കീമിനെപ്പറ്റിയാണ്. ഒരു ലൈഫ് ടൈമിലാണ് രണ്ട് ലക്ഷം രൂപ നൽകുന്നത്. അതിന്റെ റൂൾസ് വായിച്ചാൽ മനസ്സിലാകും. ഈ ഇൻഷുറൻസ് സ്കീമിൽ ഓരോ വർഷവും അഞ്ച് ലക്ഷം രൂപ നൽകുകയാണ്. ഇതൊരു ചെറിയ വ്യത്യാസമല്ല, ഈ ലൈഫ് ടൈമിൽ ഒരു കുടുംബത്തിന്റെ റേഷൻ കാർഡിന് രണ്ട് ലക്ഷം രൂപ വരെ നൽകുന്നു. അതാണ് ഇപ്പോൾ നിലവിലുള്ള ചട്ടം. സമ്മതിക്കുമല്ലോ, എന്നാൽ ഇപ്പോൾ ഒരു വർഷം ഒരു കുടുംബത്തിന് അഞ്ച് ലക്ഷം രൂപ വരെ ഉറപ്പ് നൽകുകയാണ്. ഇപ്പോൾ നിലവിലുള്ള സ്കീമിനേക്കാൾ പാവങ്ങൾക്ക് കൂടുതൽ ആനുകൂല്യം നൽകുന്ന ഒന്നാണിത്. ഇന്നത്തെ സാഹചര്യത്തിൽ ചില രോഗങ്ങളെ

ഉൾപ്പെടുത്തിയിട്ടില്ല. ഇവിടെ പറഞ്ഞതുപോലെ ആശങ്കകൾ ഉണ്ട്, തുടക്കത്തിൽ ഇതിനെല്ലാം കാലതാമസമുണ്ടാകും. അതുകൊണ്ട് നിർത്തലാക്കിയിട്ടില്ല, കാരണ്യ ബെനവലന്റ് സ്കീം തുടരുകതന്നെ ചെയ്യും. അനന്തമായി തുടരാൻ കഴിയില്ല. അപ്പോൾ എന്ത് വേണമെന്നുള്ള കാര്യം നമുക്ക് ചർച്ച ചെയ്യാവുന്നതാണ്. എങ്ങനെയാണ് ചില രോഗങ്ങളെ ഇതിൽ ഉൾപ്പെടുത്താതിരുന്നത്, ആ ഉൾപ്പെടുത്താത്ത രോഗങ്ങൾക്കും ബാക്കിയുള്ളവയ്ക്കും ചില കണ്ടിജൻസി കൊടുക്കാൻ വേണ്ടി നിലനിർത്താം. ഇതിനൊന്നും സർക്കാർ എതിരല്ല, ഇതെല്ലാം നമുക്ക് കൂട്ടായി ചർച്ച ചെയ്ത് തീരുമാനിക്കാവുന്നതാണ്. ഈ അനുഭവങ്ങൾ പരിശോധിച്ചതിനുശേഷം തീരുമാനിക്കാം.

ശ്രീ. തിരുവഞ്ചൂർ രാധാകൃഷ്ണൻ: സർ, ഒരു റേഷൻ കാർഡുള്ള ഒരു കുടുംബത്തിന് രജിസ്ട്രേഷനുവേണ്ടിയിരുന്നത് 30 രൂപ ആയിരുന്നു, ഇപ്പോൾ ഒരു കുടുംബത്തിലെ എല്ലാ അംഗങ്ങളും കാർഡെടുക്കണം, ഒരു വ്യക്തിക്ക് 50 രൂപ വച്ച് രജിസ്ട്രേഷൻ ഫീസും ഈടാക്കുന്നുണ്ട്. അപ്പോൾ അഞ്ചുപേരുള്ള ഒരു വീട്ടിലെ ഓരോരുത്തരിൽനിന്നും 50 രൂപ വച്ച് ഈടാക്കുകയാണ്. നേരത്തെ ഒരു റേഷൻ കാർഡുള്ള അഞ്ച് പേർക്കും കൂടി രജിസ്റ്റർ ചെയ്യുന്നതിനായി 30

രൂപ മതിയായിരുന്നു. അതങ്ങ് ഗൗരവകരമായി ആലോചിക്കുമോ; ഈ പാവങ്ങളെ രക്ഷിക്കുന്നതിനുവേണ്ടിയുള്ള നടപടി സ്വീകരിക്കുമോ?

ഡോ. ടി. എം. തോമസ് ഐസക്: അത് ഒറ്റത്തവണ മാത്രം കൊടുക്കേണ്ടിവരുന്ന തുകയാണ്. പിന്നീട് ഒരിക്കലും രജിസ്ട്രേഷൻ ചാർജ്ജ് കൊടുക്കേണ്ടതായി വരില്ല. കൃത്യമായി ഒരാളുടെ വിവരങ്ങൾ ശേഖരിച്ച് ഫോട്ടോ എടുക്കുന്നതിന് ഇൻഷുറൻസ് കമ്പനിക്ക് വേണ്ടിവരുന്ന ചെലവാണ്. അതെല്ലാം പരിശോധിക്കാവുന്ന കാര്യമാണ്. പക്ഷെ മനസ്സിലാക്കേണ്ടത് കാരണയാ ബെനവലന്റ് പദ്ധതിയിൽ കിട്ടുന്നതിനേക്കാൾ എത്രയോ കൂടുതൽ ആനുകൂല്യമാണ് ഇതിൽനിന്ന് ലഭിക്കുന്നത്. അഞ്ച് ലക്ഷം രൂപ എന്നതല്ല, ലൈഫ് ടൈമിൽ രണ്ട് ലക്ഷം രൂപ കിട്ടിക്കൊണ്ടിരുന്നത് എല്ലാ വർഷവും അഞ്ച് ലക്ഷം രൂപയായി വർദ്ധിക്കുകയാണ്. സത്യം പറഞ്ഞാൽ ഈ അഞ്ച് ലക്ഷം രൂപയുടെ ഇൻഷുറൻസ് പ്രീമിയം കണ്ടിട്ട് ഞാൻ തന്നെ അതുതപ്പെടുപോയി. യഥാർത്ഥത്തിൽ മാറാൻ പറ്റുമോയെന്ന് കാത്തിരിക്കുകയായിരുന്നു. മൂന്ന് വർഷത്തേക്ക് ടൈഡാണ്, അതുകൊണ്ട് തുടരുന്നതാണ്. ഇതാണ് അതിന്റെ യഥാർത്ഥ സ്ഥിതി. പക്ഷെ കാരണ പദ്ധതിയിൽ നമുക്ക് ഇതിൽ ഉൾപ്പെടാത്ത രോഗങ്ങൾക്കുവേണ്ടി അല്ലെങ്കിൽ

ഇതിൽ ഉൾപ്പെടാത്ത വിഭാഗങ്ങൾക്കുവേണ്ടി എങ്ങനെയാകാമെന്നത് നമുക്ക് ചർച്ച ചെയ്തിനശേഷം നോക്കാം.

ശ്രീ. വി. എസ്. ശിവകുമാർ: സർ, ഇൻഷുറൻസ് തുക അഞ്ച് ലക്ഷം രൂപയാണെന്ന് അങ്ങ് പറഞ്ഞു. പക്ഷെ ചില രോഗങ്ങൾക്ക് അഞ്ച് ലക്ഷം രൂപ ഒരു വർഷത്തേക്ക് മതിയാകില്ല. ചിലപ്പോൾ ലക്ഷക്കണക്കിന് രൂപ വേണ്ടിവരും. ഇപ്പോൾ ആരോഗ്യ കിരണം എന്നൊരു പദ്ധതി വന്നു. കഴിഞ്ഞ ഗവൺമെന്റിന്റെ കാലത്ത് തുടങ്ങിയത് ഇപ്പോഴും തുടർന്നുകൊണ്ട് പോകുന്ന പദ്ധതിയാണ്. അതിൽ അഞ്ചോ, പത്തോ പതിനഞ്ചോ ലക്ഷം രൂപ ഒന്നിച്ചു കൊടുക്കേണ്ടിവന്നാൽ കൊടുക്കും. അതിനെക്കുറിച്ചുകൂടി ആലോചിക്കേണ്ടതാണ്. ഓരോ വർഷവും അഞ്ചുലക്ഷം രൂപയെന്ന് പറയുമ്പോൾ.... കാരണം രോഗം വന്നുകഴിഞ്ഞാൽ ഒരു വർഷം കാത്തിരിക്കാൻ കഴിയില്ല. അതുകൊണ്ട് ഒരു വർഷം അഞ്ച് ലക്ഷം രൂപയിലും കൂടുതലായി വേണ്ടിവരികയാണെങ്കിൽ, പാവപ്പെട്ട ആളുകൾക്ക് അത് കൊടുക്കുന്നതിനുള്ള നടപടിയുണ്ടാകണം. അതുപോലെ മുമ്പ് പല സ്കീമുകളും ഉണ്ടായിരുന്നു. ഞാൻ ഇന്നലെ സൂചിപ്പിച്ചതുപോലെ കാൻസർ സെന്ററുകളുടെ പ്രവർത്തനം വലിയ വെല്ലുവിളിയായി വരികയാണ്, പ്രതിസന്ധികളിൽ എത്തി

നിൽക്കുകയാണെന്ന് ബഹുമാനപ്പെട്ട മന്ത്രി പറഞ്ഞിരുന്നു, അതിനെക്കുറിച്ചും ആലോചിക്കണം. കാരണം ഈ തുക മതിയാകില്ല. അവിടുത്തെ സാമ്പത്തിക പ്രശ്നങ്ങൾ പരിഹരിക്കുന്നതിനെപ്പറ്റിയും ഗവൺമെന്റ് ആലോചിക്കേണ്ടതാണ്. മലബാർ കാൻസർ സെന്ററിനും തിരുവനന്തപുരം ആർ.സി.സി-ക്കും ഗവൺമെന്റിന്റെ സഹായം ലഭിച്ചില്ലെങ്കിൽ വലിയ പ്രതിസന്ധി ഉണ്ടാകാൻ പോകുകയാണ്. ഈ ഇൻഷുറൻസ് സ്കീം വച്ചുകൊണ്ട് അഞ്ചുലക്ഷം രൂപ വരെയുള്ള തുക കൊടുത്തു കഴിഞ്ഞാൽ ആ തുക അവരുടെ ചികിത്സയ്ക്ക് മതിയാകില്ലെന്ന ഒരു സാഹചര്യമുണ്ട്. അവിടുത്തെ ഉദ്യോഗസ്ഥരുമായി സംസാരിച്ചതിനുശേഷമാണ് ഞാൻ ഇക്കാര്യം പറയുന്നത്.

ഡോ. ടി. എം. തോമസ് ഐസക്: സർ, കാൻസർ രോഗമെടുക്കാം.

എറണാകുളത്ത് പുതിയ കാൻസർ ആശുപത്രി വരുന്നതോടുകൂടി നമ്മുടെ മെഡിക്കൽ കോളേജിലെ ഓങ്കോളജി ഡിപ്പാർട്ടുമെന്റുംകൂടി ചേരുമ്പോൾ കേരളത്തിലെ 85 ശതമാനം കാൻസർ കേസുകളും ടീറ്റ് ചെയ്യുന്നതിനുള്ള കപ്പാസിറ്റി പൊതു ആരോഗ്യ മേഖലയിൽ സൃഷ്ടിക്കപ്പെടുകയാണ്. ആ പൊതു ആരോഗ്യ മേഖലയിൽനിന്നും ലഭിക്കുന്ന ടീറ്റുമെന്റിന് ഈ അഞ്ചു ലക്ഷം രൂപ സാധാരണ ഗതിയിൽ മതിയാകും. നേരത്തെ നമ്മൾ കൊടുത്തുകൊണ്ടിരുന്നത്

പരമാവധി രണ്ട് ലക്ഷം രൂപ വരെയായിരുന്നു. സാധാരണഗതിയിൽ ഏത് രോഗിക്ക്, എവിടെയാണ് മുഴുവൻ തുകയും കൊടുത്തുകൊണ്ടിരിക്കുന്നത്. അതിൽ ഉണ്ടായിക്കൊണ്ടിരിക്കുന്ന വലിയൊരു വർദ്ധനവാണ്. എന്നാൽ ചില രോഗങ്ങൾ, ഹീമോഫീലിയ രോഗത്തിന് ഒന്നരക്കോടി രൂപ വരെ ചെലവ് വരുന്നുണ്ട്. അപ്പോൾ അതെല്ലാം എങ്ങനെ ചെയ്യണമെന്നത് സാങ്കേതികമായ പ്രശ്നങ്ങളാണ്. ഡിപ്പാർട്ട്മെന്റ് അത് പരിശോധിച്ച് എങ്ങനെ കൈകാര്യം ചെയ്യാമെന്ന് നോക്കും. പ്രതിപക്ഷവും ഭരണപക്ഷവും കൂടി ഒരുമിച്ച് ആലോചിച്ച് തീരുമാനം എടുക്കാവുന്നതേയുള്ളൂ.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ) : സർ, ബഹുമാനപ്പെട്ട മെമ്പർ പറഞ്ഞ ഒരു വിഷയം ആർ.സി.സി., എം.സി.സി.-കളിലുള്ള ചില പാക്കേജ് റേറ്റ്, അത് ഇപ്പോൾ നമ്മൾ എടുത്തിട്ടുള്ള ഇൻഷുറൻസ് റേറ്റും വച്ച് നോക്കുമ്പോൾ അവർക്ക് ഒരു ബുദ്ധിമുട്ടുണ്ടെന്നുള്ള കാര്യം പറയുന്നുണ്ട്. അത് ഗവൺമെന്റിന്റെ പരിശോധനയിലാണ്. എന്തൊക്കെ ചെയ്യാൻ കഴിയുമെന്നുള്ളത് പരിശോധിക്കേണ്ട വിഷയമാണ്. ആരോഗ്യ കിരണം പോലുള്ള പദ്ധതിയിൽ ലഭിക്കുന്ന ഒരു ആനുകൂല്യവും നിർത്തലാക്കാൻ ഉദ്ദേശിക്കുന്നില്ല. ഇതിൽ മെർജ്

ചെയ്തിട്ടുള്ളത് ചിസ്, ചിസ് പ്ലസ് തുടങ്ങിയ കാര്യങ്ങളെല്ലാം ചേർന്നിട്ടാണ്. വലിയ ചികിത്സാ ചെലവുകൾ ഇതുവരെ കൊടുത്തിരുന്നില്ല. ഇപ്പോൾ അപൂർവ്വ രോഗങ്ങളായ Epidermolysis bullosa പോലുള്ള രോഗങ്ങൾക്ക്, ചികിത്സിച്ചാൽ ഭേദപ്പെടുമെന്ന് ഉറപ്പുപറയുവാനും കഴിയില്ല, പാവപ്പെട്ടവർ സമീപിച്ചാൽ ചികിത്സാ ചെലവ് കൊടുക്കാതിരിക്കാനും പറ്റില്ല. നിലവിലുള്ള ആരോഗ്യ കിരണം പദ്ധതിയിലോ കാൻസർ സുരക്ഷാ പദ്ധതിയിലോ ഒന്നും ഉൾപ്പെടുത്തി കൊടുക്കാൻ കഴിയില്ല. കാരണം പതിനഞ്ച് ലക്ഷത്തിനും മൂപ്പതു ലക്ഷത്തിനും ഒരു കോടി രൂപയ്ക്കും മുകളിലാണ് ഇതിനുവേണ്ടിവരുന്ന ചെലവുകൾ. അങ്ങനെയുള്ള രോഗങ്ങൾക്ക് ഇപ്പോൾ കുറച്ച് മീറ്റ് ചെയ്യുന്നത് കെ.എസ്.എസ്.എം-ന്റെ 'We Care' പദ്ധതിയിലൂടെയാണ്. അത് നല്ല രീതിയിൽ കൊടുത്തുകൊണ്ടിരിക്കുകയാണ്. അതിൽ ധാരാളം നിക്ഷേപം കിട്ടുന്നതിനനുസരിച്ചു ചെയ്യുവാൻ കഴിയും. ഫിനാൻസ് ഡിപ്പാർട്ട്മെന്റിനെ മാത്രം ആശ്രയിച്ചാൽ അത്രയും വലിയ ചെലവുകൾ എടുക്കാൻ കഴിയില്ല. ഇത്തരം കാര്യങ്ങളെപ്പറ്റിയെല്ലാം ചർച്ച നടക്കുകയാണ്. ബഹുമാനപ്പെട്ട ധനകാര്യ വകുപ്പുമന്ത്രി ആ കാര്യത്തിൽ വളരെ അനുകൂലമായ സമീപനമാണ് സ്വീകരിച്ചിട്ടുള്ളത്. ഈ പാക്കേജ് റേറ്റിന്റെ കാര്യത്തിലും ഇപ്പോൾ ചർച്ച

നടന്നുകൊണ്ടിരിക്കുകയാണ്.

(2) പുനർ നിർമ്മാണം

ശ്രീ. കെ. ബി. ഗണേഷ് കുമാർ : സർ, എന്റെ നിയോജക മണ്ഡലമായ പത്തനാപുരത്ത് നാല് വില്ലേജ് ഓഫീസുകൾ പ്രവർത്തിക്കാൻ കഴിയാത്ത നിലയിൽ തകർന്നു കിടക്കുകയാണ്. ഈ നാല് വില്ലേജ് ഓഫീസുകളിൽ തലവൂർ വില്ലേജ് ഓഫീസ് ഏതാണ്ട് അറുപത്തിയഞ്ച് വർഷം പഴക്കമുള്ള ഒരു കെട്ടിടത്തിലാണ് പ്രവർത്തിക്കുന്നത്. ഇപ്പോൾ ആ കെട്ടിടത്തിന്റെ ഓടിന്റെ പുറത്ത് ടാർപ്പ് മൂടിവെച്ചിരിക്കുകയാണ്. പുനല വില്ലേജ് ഓഫീസ് കെട്ടിടവും 1987-ൽ പണിതതാണ്. അതിന്റെ തൊട്ടടുത്ത് നിൽക്കുന്ന മരത്തിന്റെ വേരുകൾ കെട്ടിടത്തിലേയ്ക്ക് പടർന്ന് പിടിക്കുകയും കെട്ടിടം ഇടിഞ്ഞുവീഴുമെന്ന അവസ്ഥയിലെത്തിയപ്പോൾ രണ്ട് കിലോമീറ്റർ ദൂരെയുള്ള ഒരു സ്വകാര്യ വ്യക്തിയുടെ സ്ഥാപനത്തിലേയ്ക്ക് വില്ലേജ് ഓഫീസിന്റെ പ്രവർത്തനം മാറ്റിയിരിക്കുകയാണ്. പിന്നെയുള്ളത് ചക്കവരയ്ക്കൽ വില്ലേജ് ഓഫീസാണ്. ആ ഓഫീസ് വർഷങ്ങൾക്ക് മുമ്പ് ജില്ലാ നിർമ്മിതി കേന്ദ്രം പണിത കെട്ടിടത്തിലാണ് പ്രവർത്തിക്കുന്നത്. ജില്ലാ നിർമ്മിതി കേന്ദ്രം പണിതുവെന്ന് പറയുമ്പോൾ അതിന്റെ ക്വാളിറ്റി എല്ലാവർക്കും മനസ്സിലാകും. അവിടെ വെള്ളം

ചോർന്നൊലിച്ച് ഫയലുകളെല്ലാം നന്നാക്കി, അവ ഇപ്പോൾ ടാർപ്പിനിൽ പൊതിഞ്ഞ് വെച്ചിരിക്കുകയാണ്. ബഹുമാനപ്പെട്ട മന്ത്രി ഇത് ശ്രദ്ധിക്കേണ്ടതാണ്. കാരണം അങ്ങ് വല്ലപ്പോഴും ശ്രദ്ധിക്കാത്തതുകൊണ്ടാണ് ഇത് പറയേണ്ടി വരുന്നത്. കാരണം അങ്ങ് മന്ത്രിയായി ചുമതലയേറ്റതിനുശേഷം 2016 മുതൽ 2019 വരെ മൂന്ന് കത്തുകൾ അങ്ങേയ്ക്ക് നൽകിയിട്ടുണ്ട്. അതിന്റെ പകർപ്പുകളെല്ലാം എന്റെ കൈവശമുണ്ട്. മൂന്ന് കത്തുകളോടൊപ്പവും ഈ വില്ലേജാഫീസുകളുടെ കളർ ഫോട്ടോകളും അങ്ങേയ്ക്ക് സമർപ്പിച്ചിട്ടുണ്ടായിരുന്നു. എന്നിട്ട് ഒരു പ്രതികരണവും ഉണ്ടായില്ല. ലാന്റ് റവന്യൂ കമ്മീഷണറാണ് കെട്ടിടം അനുവദിക്കുന്നതെന്ന് അറിഞ്ഞുകൊണ്ട് ഞാൻ അദ്ദേഹത്തെ വിളിച്ചപ്പോൾ അദ്ദേഹം പറഞ്ഞത് മന്ത്രിയുടെ ഓഫീസിൽനിന്നാണ് ലിസ്റ്റ് തയ്യാറാക്കി അയയ്ക്കുന്നതെന്നും അവിടെനിന്നും പറയാമെങ്കിൽ എഴുതി ചേർക്കാമെന്നുമാണ്. കുറേയധികം സമ്മർദ്ദം ചെലുത്തിയപ്പോൾ അദ്ദേഹം ഒരു മണിക്കൂറിനകം എന്നെ വിളിച്ചുപറഞ്ഞത് തലവർ വില്ലേജാഫീസിനെ സ്റ്റാർട്ട് വില്ലേജാഫീസാക്കി മാറ്റാൻ അനുവാദം നൽകാമെന്നും അവിടുന്ന് ഒഴിഞ്ഞുപോകണമെന്നുമാണ്. അപ്പോൾ ജില്ലാ കളക്ടർ എന്നെ ബന്ധപ്പെടുകയും ഒഴിഞ്ഞുമാറാൻ ഒരു സ്ഥലം

കണ്ടെത്തണമെന്ന് ആവശ്യപ്പെടുകയും ചെയ്തിനെത്തുടർന്ന് തൊട്ടടുത്തുള്ള എൻ.എസ്.എസ്-ന്റെ ഉടമസ്ഥതയിലുള്ള ഒരു ക്ഷേത്രത്തിന്റെ കെട്ടിടത്തിലേക്ക് മൂന്നാല് മാസത്തിനകം പണി തീർക്കും എന്നതിന്റെ അടിസ്ഥാനത്തിൽ സൗജന്യമായി മാറ്റുകയും ചെയ്തു. ഇപ്പോൾ ഏതാണ്ട് ഒരു വർഷം പൂർത്തിയാകുകയാണ്, ഒരു മാറ്റവും ഉണ്ടായിട്ടില്ല. ബഹുമാനപ്പെട്ട മന്ത്രി, ഇത് നമ്മുടെ നാട്ടിലെ പഞ്ചായത്താഫീസുകൾ കഴിഞ്ഞാൽ ഏറ്റവും കൂടുതൽ ആളുകൾ, ഒരു പക്ഷെ അത്രയും തന്നെ ആളുകൾ എത്തിച്ചേരുന്ന സ്ഥലമാണ് വില്ലേജ് ഓഫീസ്. കേരളത്തിലെ ഈ ഗവൺമെന്റ് അധികാരത്തിൽ വന്നതിനുശേഷം എല്ലാ സ്കൂളുകളും നല്ല വൃത്തിയായി, റേഷൻ കടകളും വളരെ മനോഹരമായി, റോഡുകൾ വളരെ വൃത്തിയായി, പി.ഡബ്ല്യു.ഡി. ഗസ്റ്റ് ഹൗസുകൾ വൃത്തിയായി, പഞ്ചായത്താഫീസുകളും സബ്ജെക്റ്റിവാഫീസുകളും ആധുനികവൽക്കരിക്കപ്പെട്ടു. ഇവിടെയെല്ലാം പുരോഗതി വന്നിട്ടും ഏറ്റവും കൂടുതൽ പാവങ്ങൾ എത്തിച്ചേരുന്ന വില്ലേജാഫീസുകൾ വളരെ മോശമായ നിലയിലാണ്. അങ്ങേയ്ക്ക് നൽകിയ മൂന്ന് കത്തുകൾക്കും മറുപടി ലഭിക്കാത്തതുകൊണ്ട് ഞാൻ അങ്ങയുടെ ഓഫീസിലേക്ക് വന്നിരുന്നു, അങ്ങേയ്ക്ക് ഓർമ്മയുണ്ടോയെന്ന് എനിക്കറിയില്ല. 18.05.2018-ൽ ഞാൻ

അങ്ങയുടെ ആഫീസിൽ വന്നിരുന്നു. ഞാൻ അങ്ങയ്ക്ക് നൽകിയ കത്തിന്റെ അവസാന പാഠശ്രാഫിലെ രണ്ട് വരികൾ വായിക്കാം. ആഫീസ് വേണമെന്നെല്ലാം ആവശ്യപ്പെട്ടിട്ട് അവസാനം പറഞ്ഞത് - "ഇക്കാര്യങ്ങൾ കാണിച്ച് ദ്രവിച്ച് വീഴാറായ വില്ലേജ് ആഫീസ് കെട്ടിടങ്ങൾ ഫോട്ടോകൾ സഹിതം ഞാൻ മുമ്പ് മുമ്പ് കത്തുകൾ അങ്ങയ്ക്ക് നൽകിയിരുന്നു എന്ന് ഖേദപൂർവ്വം ഓർമ്മിപ്പിക്കട്ടെ. നാലാമത്തെ ഈ കത്തിലും മേൽപ്പറഞ്ഞ നാല് വില്ലേജാഫീസുകൾക്കും പുതിയ കെട്ടിടം നിർമ്മിച്ച് നൽകുന്നതിനുള്ള അടിയന്തര നടപടി ഉണ്ടാകണമെന്ന് പ്രതീക്ഷാപൂർവ്വം ഞാൻ അങ്ങയോട് അഭ്യർത്ഥിക്കുന്നു" എന്ന് പറഞ്ഞാണ് 18.05.2018-ൽ കത്ത് നൽകിയത്. ഈ നിമിഷം വരെ ഈ കാര്യത്തിൽ യാതൊരു നടപടിയും ഉണ്ടായിട്ടില്ല, ഒരു മറുപടിയും തന്നിട്ടില്ല. അതുകൊണ്ടാണ് ഇത്തരത്തിലൊരു സബ്മിഷൻ ഇവിടെ അവതരിപ്പിക്കേണ്ടി വന്നത്. വളരെ വിഷമമുണ്ട്, വളരെ ഖേദമുണ്ടെന്ന് അതിൽ പറഞ്ഞതുപോലെ ആവർത്തിക്കുകയാണ്. ഈ സബ്മിഷനെങ്കിലും അങ്ങയുടെ ഭാഗത്തുനിന്നും പോസിറ്റീവായ ഒരു മറുപടിയും അത് നിർമ്മിച്ച് നൽകുന്നതിനുള്ള നടപടിയും ഉണ്ടാകുമെന്ന പ്രതീക്ഷയോടെ ഈ വിഷയം ഞാൻ അങ്ങയുടെ ശ്രദ്ധയിലും സഭയിലും അവതരിപ്പിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ബഹുമാനപ്പെട്ട കെ. ബി. ഗണേഷ് കുമാർ എം.എൽ.എ. ഇവിടെ ഉന്നയിച്ച പത്തനാപുരം താലൂക്കിലെ വില്ലേജ് ഓഫീസുകളിലെ സ്ഥിതിയെ സംബന്ധിച്ച് നേരത്തെ കത്ത് നൽകിയിരുന്നു. അതിനെല്ലാം മറുപടിയും അയച്ചിട്ടുണ്ടെന്നാണ് എന്റെ ഉറച്ച ധാരണ. അതുസംബന്ധിച്ച് പരിശോധിക്കാവുന്നതുമാണ്.

പത്തനാപുരം താലൂക്കിലെ തലവൂർ, പുനല എന്നീ വില്ലേജുകൾ വളരെ മോശമായ അവസ്ഥയിലാണുള്ളത്. ആയതിനാൽ തലവൂർ വില്ലേജ് ഓഫീസ് കെട്ടിടം 2018-19 ൽ സ്റ്റാർട്ട് വില്ലേജ് ഓഫീസ് പദ്ധതിയിൽ ഉൾപ്പെടുത്തി നിർമ്മിക്കുന്നതിന് 44 ലക്ഷം രൂപ ഭരണാനുമതി ലഭിച്ചിട്ടുള്ളതും അഡ്വാൻസ് തുകയായ 8,50,000 രൂപ നിർമ്മാണ ഏജൻസിയായ നിർമ്മിതി കേന്ദ്രത്തിന് കൈമാറിയിട്ടുള്ളതുമാണ്. തലവൂർ വില്ലേജ് ഓഫീസ് കെട്ടിടം പൊളിച്ചു മാറ്റുന്നതിന് പി.ഡബ്ല്യു.ഡി. മുഖേന ലേലനടപടികൾ സ്വീകരിച്ചിരുന്നെങ്കിലും ലേലം നടന്നിട്ടില്ലാത്തതിനാൽ നാളിതുവരെ നിർമ്മാണ പ്രവർത്തനങ്ങൾ ആരംഭിക്കാൻ കഴിഞ്ഞിട്ടില്ല. പി.ഡബ്ല്യു.ഡി. ആണ് അത് പൊളിച്ചു മാറ്റുന്നതിനുള്ള നടപടികൾ സ്വീകരിക്കേണ്ടിയിരുന്നത്. അതിന് ടെണ്ടർ

വിളിച്ചിട്ടും ആളെ കിട്ടാത്ത സാഹചര്യത്തിൽ സാധിച്ചിട്ടില്ല. കെട്ടിടം അപകടാവസ്ഥയിൽ ആയതിനാൽ വില്ലേജ് ഓഫീസിന്റെ പ്രവർത്തനം ബഹുമാനപ്പെട്ട എം.എൽ.എ. ചൂണ്ടിക്കാണിച്ചതുപോലെ താൽക്കാലികമായി 04.05.2018 മുതൽ തലവൂർ തൃക്കൊന്നമർക്കോട് ദേവസ്വം വക കെട്ടിടത്തിലേയ്ക്ക് മാറ്റിയിട്ടുള്ളതാണ്.

പുനല വില്ലേജ് ഓഫീസ് കെട്ടിടം അപകടാവസ്ഥയിൽ ആയതിനെത്തുടർന്ന് വില്ലേജ് ഓഫീസ് പ്രവർത്തനം 10.08.2015 മുതൽ ആനക്കുളം എന്ന സ്ഥലത്തുള്ള പിറവത്തൂർ ഗ്രാമപഞ്ചായത്തിന്റെ കാർഷിക മാർക്കറ്റ് കെട്ടിടത്തിലേയ്ക്ക് മാറ്റിയിട്ടുള്ളതാണ്. പ്ലാൻ സ്കീം പ്രകാരം പുതിയ സ്റ്റാർട്ട് റവന്യൂ ഓഫീസ് കെട്ടിടങ്ങൾ നിർമ്മിക്കേണ്ട വില്ലേജുകളുടെ ലിസ്റ്റ് ജില്ലാ കളക്ടർ ലഭ്യമാക്കിയതിൽനിന്ന് പുനല വില്ലേജ് ഓഫീസും ഉൾപ്പെട്ടിട്ടുണ്ട്. ഇവിടെ കമ്മീഷണർ ഓഫീസിൽനിന്നും ലിസ്റ്റ് കൊടുക്കുന്നു എന്നുപറഞ്ഞതല്ല ശരി. ഇനി അങ്ങനെ പറഞ്ഞിട്ടുണ്ടോ എന്നെന്നിരിക്കറിയില്ല. കളക്ടർമാരിൽനിന്നാണ് ഏതൊക്കെ വില്ലേജ് ഓഫീസുകളുടെ സ്ഥിതിയാണ് അതിദയനീയമായി നിൽക്കുന്നത് എന്ന റിപ്പോർട്ട് ശേഖരിക്കുന്നത്. അതിൽ ഏറ്റവും കൂടുതൽ പ്രയാസപ്പെട്ട് കിടക്കുന്ന വില്ലേജ് ഓഫീസുകൾക്ക് മുൻഗണന

നൽകിക്കൊണ്ടാണ് സ്റ്റാർട്ട് വില്ലേജുകൾ അനുവദിക്കുന്നത്.

പത്തനാപുരം നിയോജകമണ്ഡലത്തിൽ ഉൾപ്പെട്ട കൊട്ടാരക്കര താലൂക്കിലെ ചക്കവരയ്ക്കൽ വില്ലേജ് ഓഫീസ് കെട്ടിടത്തിന്റെ മേൽക്കൂരയ്ക്ക് കാര്യമായ ക്ഷതം സംഭവിച്ചിട്ടുണ്ടെന്നും മഴയത്ത് കെട്ടിടത്തിനുള്ളിൽ വെള്ളം വീഴുന്ന സാഹചര്യമുള്ളതിനാൽ ടി വില്ലേജ് ഓഫീസ് പുനർനിർമ്മിക്കേണ്ടതാണെന്നും തഹസീൽദാർ റിപ്പോർട്ട് ചെയ്തിട്ടുള്ളതായി കൊല്ലം ജില്ലാ കളക്ടർ അറിയിച്ചിട്ടുണ്ട്. പത്തനാപുരം മണ്ഡലത്തിൽപ്പെട്ട മറ്റൊരു വില്ലേജ് ഓഫീസുകളുടെയും ഭൗതികാവസ്ഥ പരിശോധിച്ച് റിപ്പോർട്ട് നൽകാൻ ബന്ധപ്പെട്ട തഹസീൽദാർമാർക്ക് നിർദ്ദേശം നൽകിയിട്ടുള്ളതാണ്. തലവൂർ, പുനല എന്നിവ കൂടാതെ മറ്റേതെങ്കിലും വില്ലേജ് ഓഫീസ് വളരെ മോശമായ അവസ്ഥയിലാണെങ്കിൽ ആയതിന്മേൽ ഉടൻ തുടർ നടപടി സ്വീകരിക്കാവുന്നതുമാണ്.

സ്റ്റാർട്ട് വില്ലേജ് ഓഫീസ് നിർമ്മാണത്തിന് മുൻഗണനാക്രമം അനുസരിച്ച് ലിസ്റ്റ് ജില്ലാ കളക്ടർമാർ ലഭ്യമാക്കിയതിൽനിന്നും സ്വന്തമായി കെട്ടിടമില്ലാത്ത വില്ലേജ് ഓഫീസുകൾക്ക് മുൻഗണന കൊടുത്തുകൊണ്ട് സ്റ്റാർട്ട് വില്ലേജ് ഓഫീസ് നിർമ്മിക്കുന്നതിനുള്ള നടപടികളാണ് സ്വീകരിച്ചുവരുന്നത്. ഓരോ

സാമ്പത്തിക വർഷവും സ്റ്റാർട്ട് റവന്യൂ ഓഫീസ് പദ്ധതിക്കായുള്ള ബഡ്ജറ്റ് വിഹിതമനുസരിച്ച് മുൻഗണനാക്രമത്തിൽ കെട്ടിട നിർമ്മാണത്തിനുള്ള ഫണ്ട് അനുവദിക്കുകയാണ് ചെയ്യുന്നത്. ബഡ്ജറ്റിൽ അനുവദിക്കുന്ന ഫണ്ടിന്റെകൂടി കണക്കെടുത്തുകൊണ്ട് ആ ഫണ്ടിന്റെ വിനിയോഗം എത്രമാത്രം, ഏതെല്ലാം ജില്ലകളിൽ സാധ്യമാകും.... നിയോജകമണ്ഡലങ്ങൾ 140 എണ്ണമുണ്ട്. 14 ജില്ലകളുണ്ട്. മൊത്തത്തിൽ വരുമ്പോൾ ഉണ്ടാകുന്ന പ്രയാസം അതിലുണ്ട്. ബഹുമാനപ്പെട്ട എം.എൽ.എ. പറഞ്ഞതുപോലെ, ഒരുപാട് വില്ലേജ് ഓഫീസുകൾ വലിയ പരിതാപകരമായ അവസ്ഥയിലുണ്ട് എന്ന വസ്തുത നേരാണ്. അത് നിർമ്മിക്കുന്നതിനുള്ള ആവശ്യമായ ഫണ്ടിന്റെ ലഭ്യതയനുസരിച്ച് തീർച്ചയായും ഇത്തരം ഓഫീസുകളുടെ പുനർ നിർമ്മാണത്തിന് വേണ്ടിയുള്ള, സ്റ്റാർട്ട് വില്ലേജ് ഓഫീസുകൾ നിർമ്മിക്കുന്നതിനുവേണ്ടിയുള്ള നടപടികൾ സ്വീകരിക്കും.

(ശ്രീ. അബ്ദുൽ ഹമീദ് പി.)

(3) റെഗുലേറ്റർ കം ബ്രിഡ്ജ്

ശ്രീ. അബ്ദുൽ ഹമീദ് പി: സർ, വള്ളിക്കുന്ന് നിയമസഭാ മണ്ഡലത്തിലെ
ഇരുമ്പോത്തിങ്ങൽ റെഗുലേറ്റർ കം ബ്രിഡ്ജ് യാഥാർത്ഥ്യമാക്കണമെന്ന്
ആവശ്യപ്പെട്ടുകൊണ്ടുള്ള ഒരു സബ്മിഷനാണ് ഞാനിവിടെ ഉന്നയിക്കുന്നത്.

എന്റെ നിയോജകമണ്ഡലത്തിലെ തീരപ്രദേശമായ വള്ളിക്കുന്ന്
പഞ്ചായത്തിലെയും തേഞ്ഞിപ്പലം പഞ്ചായത്തിലെയും ഏകദേശം 110 ഏക്കർ
നെൽകൃഷിക്കാതം 120 ഏക്കർ പച്ചക്കറികൃഷിക്കാതം 550 ഹെക്ടറോളം കേര
കർഷകരും കടലുണ്ടിപ്പുഴയിൽ ഉപ്പുവെള്ളം കയറുന്നതുകാരണം തങ്ങളുടെ കൃഷി
സംരക്ഷിക്കാൻ കഴിയാത്ത അവസ്ഥയിലാണ്. വള്ളിക്കുന്ന്, തേഞ്ഞിപ്പലം,
പെരുവള്ളൂർ, ചേലേമ്പ്ര, പള്ളിക്കൽ എന്നീ ഗ്രാമപഞ്ചായത്തുകളുടെ കുടിവെള്ള
സ്രോതസ്സും കടലുണ്ടിപ്പുഴ തന്നെയാണ്. നിർമ്മാണം കഴിഞ്ഞ് 50 വർഷം
പിന്നിട്ട മണ്ണട്ടാമ്പാറ അണക്കെട്ട് കഴിഞ്ഞ് 10 കിലോമീറ്ററിലധികം വരുന്ന
പ്രദേശത്ത് ഉപ്പുവെള്ളം കയറുന്നതിനാൽ പ്രദേശവാസികൾ
കുടിവെള്ളത്തിനായി നെട്ടോട്ടം ഓടുകയാണ്. ഇതിന് പരിഹാരമായി
2013-14 വർഷം മുതലുള്ള സംസ്ഥാന ബഡ്ജറ്റിൽ ഇരുമ്പോത്തിങ്ങൽ

റെഗുലേറ്റർ കം ബ്രിഡ്ജ് ഇടംപിടിക്കുകയും പദ്ധതി സംബന്ധിച്ചുള്ള ഇൻവെസ്റ്റിഗേഷൻ പൂർത്തിയാക്കുകയും 2014-ൽ അനുമതി ലഭിക്കുകയും ചെയ്തു. 2016-17 പദ്ധതിയിൽ കിഫ്ബിയിൽ ഉൾപ്പെടുത്തി 36 കോടി രൂപ പദ്ധതിക്കായി വകയിരുത്തുകയും ചെയ്തു. 2017-ൽ പദ്ധതിക്ക് അനുമതി ലഭിക്കുകയും ഡിസൈനിംഗിനായി ഐ.ആർ.ഡി.ബി.ക്ക് കൈമാറുകയും ചെയ്തു. ഐ.ആർ.ഡി.ബി.യും ഇറിഗേഷൻ വിഭാഗവും ജോയിന്റ് ഇൻസ്പെക്ഷൻ നടത്തണമെന്ന് ആവശ്യപ്പെട്ടെങ്കിലും മാസങ്ങൾ പിന്നിട്ടിട്ടും നടപടി വൈകുകയാണ്. ആയതിനാൽ ഒരു നിയോജകമണ്ഡലത്തിന് പൂർണ്ണമായും പരിസര പ്രദേശങ്ങൾക്കും വലിയ തോതിൽ ഗുണം ലഭിക്കുന്ന, കാർഷിക പ്രശ്നത്തിനും കുടിവെള്ള ലഭ്യതയ്ക്കും ശാശ്വത പരിഹാരം ലഭിക്കുന്ന ഇരുമ്പോത്തിങ്ങൽ റെഗുലേറ്റർ കം ബ്രിഡ്ജ് യാഥാർത്ഥ്യമാക്കുന്നതിനുള്ള അടിയന്തര നടപടികൾ സ്വീകരിക്കണമെന്ന് ഈ സബ്മിഷനിലൂടെ ഞാൻ ആവശ്യപ്പെടുന്നു.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, വള്ളിക്കുന്ന്, തേഞ്ഞിപ്പലം പഞ്ചായത്തുകളിലായി കടലുണ്ടിപ്പുഴയ്ക്ക് കുറുകെ ഇരുമ്പോത്തിങ്ങലിൽ റെഗുലേറ്റർ കം ബ്രിഡ്ജിന്റെ നിർമ്മാണത്തിനായി

നടത്തിയ ഇൻവെസ്റ്റിഗേഷൻ റിപ്പോർട്ടും വിശദാംശങ്ങളും പഠനത്തിന് വിധേയമാക്കിയപ്പോൾ പുഴയുടെ കരകളുടെ ഉയരമില്ലായ്മയും പാലത്തിന് കൂടുതൽ ഉയരം വേണ്ടതിനാൽ അപ്രോച്ച് റോഡിനും ആനപാതിക ഉയരം വേണമെന്നതുമാകാതെ പദ്ധതി പ്രായോഗികമല്ല എന്ന് ഐ.ഡി.ആർ.ബി. കണ്ടെത്തിയിരുന്നു. തുടർന്ന് 10.12.2018-ൽ എന്റെ അധ്യക്ഷതയിൽ ചേർന്ന യോഗത്തിൽ റെഗുലേറ്റർ കം ബ്രിഡ്ജിന് പകരമായി ഒരു റെഗുലേറ്റർ നിർമ്മിക്കുന്നതിന്റെ പ്രായോഗികത അവലോകനം ചെയ്തു. കിഫ്ബി ധനസഹായത്തോടെ നടപ്പിലാക്കാൻ ശുപാർശ ചെയ്തിട്ടുള്ള പ്രസ്തുത പദ്ധതിയുടെ നടത്തിപ്പ് നിർദ്ദിഷ്ട സൈറ്റിൽ പുഴയുടെ കരയ്ക്ക് ഉയരം കുറവായതിനാൽ പ്രയാസകരമാണെന്നും ആയതിനാൽ പാലം ഒഴിവാക്കി റെഗുലേറ്റർ മാത്രമായി നിർമ്മിക്കുന്നത് സംബന്ധിച്ച് പരിശോധിച്ച് ചീഫ് എഞ്ചിനീയർ (ജലസേചനവും ഭരണവും) റിപ്പോർട്ട് ചെയ്യാനും തീരുമാനം വാട്ടർ അതോറിറ്റിയെ അറിയിക്കാനും നിർദ്ദേശിച്ചു. കുടിവെള്ളത്തിനായി പ്രസ്തുത പ്രോജക്ട് ഉപയോഗപ്രദമാക്കാൻ സാധിക്കുമോ എന്നതുസംബന്ധിച്ച് ചീഫ് എഞ്ചിനീയർ, ഐ.ഡി.ആർ.ബി. റിപ്പോർട്ട് ചെയ്യണമെന്നും നിർദ്ദേശിച്ചു.

പള്ളിക്കൽ പഞ്ചായത്തിൽ കുടിവെള്ള വിതരണ ശൃംഖല

സ്ഥാപിക്കുന്നതിനും മൂന്നിയൂർ, തേഞ്ഞിപ്പലം, ചേലമ്പ്ര, പെരുവള്ളൂർ പഞ്ചായത്തുകൾക്കുവേണ്ടിയുള്ള ശുദ്ധജല വിതരണ പദ്ധതിയുടെ പ്രോജക്ട് റിപ്പോർട്ട് തയ്യാറാക്കി ഉചിതമായ ശീർഷകത്തിൽ ഭരണാനുമതി നൽകുന്നതിനും ഇരുമ്പോത്തിങ്ങൽ റെഗുലേറ്ററിന്റെ സാങ്കേതിക സാധ്യത ഇറിഗേഷൻ വകുപ്പ് മുഖേന പരിശോധിച്ച് സാധ്യതയുണ്ടെങ്കിൽ ആ വിവരം വാട്ടർ അതോറിറ്റിയെ അറിയിക്കുവാനും അതിന്റെ അടിസ്ഥാനത്തിൽ പുതിയ കുടിവെള്ള പദ്ധതി ആവിഷ്കരിക്കാനും കേരള വാട്ടർ അതോറിറ്റിയോട് നിർദ്ദേശിച്ചു.

മേൽ തീരുമാനപ്രകാരം പാലം ഒഴിവാക്കി റെഗുലേറ്റർ നിർമ്മാണത്തിനായി പദ്ധതിയുടെ പ്രായോഗികത പുനഃപരിശോധിക്കുന്നതിനും പുതിയ പദ്ധതി രൂപപ്പെടുത്തുന്നതിനുമായി ബന്ധപ്പെട്ട ചീഫ് എഞ്ചിനീയർ (ജലസേചനവും ഭരണവും)യുടെ ഓഫീസിൽനിന്ന് ഒരു സ്ഥല പരിശോധന നടത്തുകയുണ്ടായി. കൂടാതെ റെഗുലേറ്റർ നിർമ്മിക്കാൻ ഉദ്ദേശിച്ച സ്ഥലം ഡയറക്ടർ, ഐ.ഡി.ആർ.ബി. സന്ദർശിച്ച് പ്രസ്തുത സ്ഥലം റെഗുലേറ്റർ മാത്രമായി നിർമ്മിക്കുവാനും അനുയോജ്യമല്ല എന്ന് കണ്ടെത്തിയിട്ടുണ്ട്.

ഇരുമ്പോത്തിങ്ങൽ കടവിൽനിന്നും താഴ്ഭാഗത്തുള്ള സ്ഥലങ്ങൾ

പരിശോധനയ്ക്ക് വിധേയമാക്കിയതിന്റെ അടിസ്ഥാനത്തിൽ റെഗുലേറ്ററിന്റെ നിർമ്മാണത്തിനായി പ്രായോഗികമാകുമെന്ന് കരുതുന്ന രണ്ട് സ്ഥലങ്ങൾ വള്ളിക്കുന്ന് പഞ്ചായത്തിലെ ഒലിപ്രംകടവ് പാലത്തിന് സമീപവും കനോലിനു സമീപവുമായി കണ്ടെത്തിയിരുന്നു. ഈ സ്ഥലങ്ങളിൽ അനുയോജ്യമായ സ്ഥലത്ത് റെഗുലേറ്റർ നിർമ്മിക്കുകയാണെങ്കിൽ ഇരുമ്പോത്തിങ്ങൽ കടവിൽവരെയും വെള്ളം സംഭരിക്കാമെന്ന് പ്രതീക്ഷിക്കുന്നു.

10.05.2019-ൽ നടന്ന ചീഫ് എഞ്ചിനീയർമാരുടെ ടെക്നിക്കൽ കമ്മിറ്റിയിൽ പ്രസ്തുത വിഷയങ്ങൾ വിശദമായി ചർച്ച ചെയ്തു. ഉന്നത ഉദ്യോഗസ്ഥന്മാരുടെ സംയുക്ത സ്ഥല പരിശോധന 06.06.2019-ന് നടത്തുവാൻ നിർദ്ദേശം നൽകിയിട്ടുണ്ട്. അതിന്റെ അടിസ്ഥാനത്തിൽ ഉടൻ തുടർ നടപടികൾ സ്വീകരിക്കുന്നതാണ്. പ്രസ്തുത ഉദ്യോഗസ്ഥർ അവിടെ വരുമ്പോൾ ബഹുമാനപ്പെട്ട എം.എൽ.എ.യുമായി ബന്ധപ്പെടണമെന്ന് നിർദ്ദേശിച്ചിട്ടുണ്ട്.

(4)സേവന വേതന വ്യവസ്ഥകൾ

ശ്രീ. എ. എൻ. ഷംസീർ: സർ, ഒരുകാലത്ത് ക്യാൻസർ രോഗം വളരെ

ഭീതിജനകമായ സാഹചര്യമായിരുന്നു ജനങ്ങൾക്ക് സൃഷ്ടിച്ചതെങ്കിൽ ഇന്നത് ചികിത്സിച്ച് ഭേദമാക്കാൻ സാധിക്കുന്ന മാതൃകരോഗമായി മാറിയിരിക്കുകയാണ്. നിയമസഭ ഇന്നലേയും ഇന്നുമായി ക്യാൻസർ രോഗത്തെക്കുറിച്ച് ഗൗരവമായ ചർച്ചകൾ സംഘടിപ്പിച്ചിട്ടുണ്ട്. ഉത്തര മലബാറിൽ അർബുദരോഗികൾക്ക് ആശ്വാസം പകർന്നുകൊണ്ടാണ് 2000-ാം ആണ്ടിൽ ഇന്നത്തെ ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ മലബാർ ക്യാൻസർ സെന്റർ ആരംഭിച്ചത്. മലബാർ ക്യാൻസർ സെന്റർ ഇന്ന് വളർച്ചയുടെ ഒരു ഘട്ടം പിന്നിട്ടിരിക്കുകയാണ്. ഏതാണ്ട് അഞ്ഞൂറിൽപ്പരം രോഗികളാണ് പ്രതിദിനം മലബാർ ക്യാൻസർ സെന്ററിൽ വന്നുപോയിക്കൊണ്ടിരിക്കുന്നത്. പാലക്കാട് മുതൽ കാസർഗോഡ് വരെയുള്ള ഏഴ് ജില്ലകളിലേയും കർണ്ണാടകയിലെ കൂർഗ്, തമിഴ്നാടിന്റെ ഭാഗമായ ഗുഡലൂർ ജില്ലകളിൽ നിന്നുൾപ്പെടെയുള്ള ആളുകൾ ഇന്ന് മലബാർ ക്യാൻസർ സെന്ററിൽ ചികിത്സ്ക്ക് എത്തുന്നുണ്ട്. മലബാർ ക്യാൻസർ സെന്ററിൽ ഏറ്റവും അത്യാധുനികമായ ചികിത്സാ സംവിധാനങ്ങളുണ്ട്. റീജിയണൽ ക്യാൻസർ സെന്റർ തിരുവനന്തപുരത്താണെങ്കിൽ

എനിക്കറിയാവുന്ന തിരുവനന്തപുരത്തെ ഒരു ജനപ്രതിനിധിയുടെ ബന്ധു ഉൾപ്പെടെ ചികിത്സയ്ക്കെത്തിയത് തലശ്ശേരിയിലെ മലബാർ ക്യാൻസർ സെന്ററിലാണ്. മലബാർ ക്യാൻസർ സെന്ററിന്റെ ഇന്നത്തെ വളർച്ചയ്ക്ക് ഏറ്റവും പ്രധാനപ്പെട്ട പങ്ക് വഹിച്ചത് അതിന്റെ ഡയറക്ടർ ഡോ. സതീശൻ ബാലസുബ്രഹ്മണ്യനും അവിടുത്തെ ഡോക്ടർമാരും ജീവനക്കാരുമാണ്. അവർ നടത്തിയ ആത്മാർത്ഥമായ പ്രവർത്തനത്തിന്റെ ഭാഗമായാണ് മലബാർ ക്യാൻസർ സെന്റർ ഇന്ന് കേരളത്തിൽ ഏറ്റവും തലയെടുപ്പുള്ള ക്യാൻസർ ചികിത്സാ കേന്ദ്രമായി മാറിയത്. എന്നാൽ വളരെ ആത്മാർത്ഥമായി ജോലി ചെയ്യുന്ന അവിടുത്തെ ജീവനക്കാർ ഇന്ന് കടുത്ത നിരാശയിലാണ്. നിരാശയുടെ അടിസ്ഥാനം, ആർ.സി.സി.ക്ക് ഉല്യമായ ശമ്പളം എം.സി.സി.യുടെ ജീവനക്കാർക്ക് ലഭിക്കുന്നില്ലെന്നതാണ്. വർഷങ്ങളായി ആർ.സി.സി.യിലെ ശമ്പള പാരിറ്റിയ്ക്കുവേണ്ടി അവിടുത്തെ ജീവനക്കാർ നിരന്തരം സമ്മർദ്ദം ചെലുത്തിക്കൊണ്ടിരിക്കുകയാണ്. ഒരു ക്യാൻസർ സെന്റർ ആകുമ്പോൾ പ്രത്യക്ഷ സമരം സാധിക്കുകയില്ലെങ്കിലും നിരവധി തവണ അവർ വ്യത്യസ്ത

വകുപ്പുമന്ത്രിമാരെയും മുഖ്യമന്ത്രിയേയും കണ്ടു. അതിന്റെയടിസ്ഥാനത്തിൽ 2018 ആഗസ്റ്റ് 1 ലെ ക്യാബിനറ്റ് മലബാർ ക്യാൻസർ സെന്ററിലെ നോൺ അക്കാഡമിക് സ്റ്റാഫിന് ആർ.സി.സി. പാരിറ്റി നൽകാമെന്ന തീരുമാനത്തിലെത്തി. നിർഭാഗ്യവശാൽ ആ തീരുമാനം നടപ്പിലാക്കാൻ ഇതുവരെ സാധിച്ചിട്ടില്ല. അതുകൊണ്ട് അടിയന്തരമായി മലബാർ ക്യാൻസർ സെന്ററിൽ ആത്മാർത്ഥമായി പ്രവർത്തിക്കുന്ന നോൺ അക്കാഡമിക് സ്റ്റാഫിന് ആർ.സി.സി.ക്ക് തുല്യമായ ശമ്പള പാരിറ്റിയും അലവൻസുകളും നൽകണമെന്ന് ഞാൻ ആവശ്യപ്പെടുന്നു. കൂടാതെ എം.സി.സി. ജീവനക്കാർക്ക് പെൻഷൻ അനുവദിക്കുകയും അക്കാഡമിക് ജീവനക്കാരുടെ ലക്ചറർ തസ്തികയിൽ ഉൾപ്പെട്ടിട്ടുള്ളവരുടെ ശമ്പള പരിഷ്കരണം അടിയന്തരമായി പരിഹരിക്കുവാനും മലബാർ ക്യാൻസർ സെന്ററിനെ ആർ.സി.സി.ക്ക് തുല്യമായ ശമ്പള പാരിറ്റി നൽകണമെന്നും ഞാൻ ഈ സബ്മിഷനിലൂടെ ബഹുമാനപ്പെട്ട സർക്കാരിനോട് വിനയപൂർവ്വം അഭ്യർത്ഥിക്കുകയാണ്.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി

(ശ്രീമതി കെ. കെ. ശൈലജ ടീച്ചർ): സർ, ആർ.സി.സി.യിലെ അക്കാഡമിക്

ജീവനക്കാരുടെ ശമ്പള സ്കെയിൽ തിരുവനന്തപുരം ശ്രീചിത്ര തിരുനാൾ

ഇൻസ്റ്റിറ്റ്യൂട്ടിന് തുല്യമായി വേണമെന്ന് വാദിച്ചതിന്റെ പശ്ചാത്തലത്തിൽ

നേരത്തെ തന്നെ അവർക്ക് അത്തരത്തിലുള്ള ഒരു പാറ്റേൺ അനുവദിച്ചിരുന്നു.

പിന്നീട് മലബാർ ക്യാൻസർ സെന്ററിലെ അക്കാഡമിക്-നോൺ അക്കാഡമിക്

വിഭാഗം ജീവനക്കാർക്കും തിരുവനന്തപുരം റീജിയണൽ ക്യാൻസർ സെന്ററിന്

തുല്യമായിട്ടുള്ള വേതനം ആവശ്യപ്പെട്ടുകൊണ്ട് എം.സി.സി.യുടെ ഡയറക്ടർ ഒരു

പ്രൊപ്പോസൽ സർക്കാരിലേക്ക് സമർപ്പിക്കുകയുണ്ടായി. 2018 ഒക്ടോബറിൽ

ഈ തീരുമാനം പരിശോധിക്കുകയും മന്ത്രിസഭായോഗത്തിന്റെ പരിഗണനയ്ക്ക്

വരികയും അക്കാഡമിക് ജീവനക്കാർക്ക് ആർ.സി.സി.ക്ക് തുല്യമായിട്ടുള്ള

പരിഷ്കരണം അനുവദിച്ചുകൊണ്ട് ഉത്തരവിടുകയും ചെയ്തു. അക്കാഡമിക്

തസ്തികകൾക്കായിട്ടുള്ള ശമ്പള പരിഷ്കരണ ഉത്തരവിൽ ലക്ചറർ തസ്തിക

ഉൾപ്പെട്ടിട്ടില്ല, അതുപോലെ നോൺ അക്കാഡമിക് വിഭാഗത്തിന്റെ പ്രശ്നവും

വന്നു. ഇത് ഡയറക്ടർ വീണ്ടും അറിയിച്ചപ്പോൾ ഇതുകൂടി
 പരിഗണിക്കണമെന്നാവശ്യപ്പെട്ടുകൊണ്ട് സർക്കാരിലേയ്ക്ക് പ്രൊപ്പോസൽ
 വീണ്ടും സമർപ്പിച്ചു. അത് ധനകാര്യവകുപ്പ്
 പരിശോധിച്ചുകൊണ്ടിരിക്കുകയാണ്. അതിന്മേൽ അന്തിമ തീരുമാനം
 എടുത്തിട്ടില്ല. അതുസംബന്ധിച്ച് ഒരു യോഗം ബഹുമാനപ്പെട്ട മുഖ്യമന്ത്രിയുടെ
 നേതൃത്വത്തിൽ നടത്തിയിരുന്നു. അത് പരിഗണനാർഹമാണെന്ന രീതിയിൽ
 ധാരണയായിട്ടുണ്ട്, ധനകാര്യ വകുപ്പിന്റെ പരിഗണനയിലിരിക്കുകയാണ്. 2018
 ആഗസ്റ്റ് 1 ലെ മന്ത്രിസഭായോഗത്തിൽ എം.സി.സി.യുടെ നോൺ
 അക്കാഡമിക് ജീവനക്കാർക്ക് ആർ.സി.സി.യിലെ ജീവനക്കാർക്ക് തുല്യമായ
 ശമ്പളവും ആനുകൂല്യവും നൽകുന്നതിന് തീരുമാനിച്ചിരുന്നു. ഈ
 തീരുമാനത്തിന് അനുസൃതമായിട്ട് 14-8-2018 -ലെ സർക്കാർ ഉത്തരവ് പ്രകാരം
 ഉത്തരവ് പുറപ്പെടുവിച്ചു. എന്നാൽ ഈ ഉത്തരവിൽ ചില തസ്തികകൾ
 ഉൾപ്പെട്ടിട്ടില്ലെന്ന് ചൂണ്ടിക്കാണിച്ചുകൊണ്ട് ചില അനോമലികൾ

പരിഹരിക്കുന്നതിന് വീണ്ടും മലബാർ ക്യാൻസർ സെന്ററിൽ നിന്നും ഒരു പ്രൊപ്പോസൽ ഗവൺമെന്റിലേയ്ക്ക് സമർപ്പിക്കുകയുണ്ടായി. ഈ പ്രൊപ്പോസൽ ഇപ്പോൾ ഗവൺമെന്റ് പരിശോധിച്ചു വരികയാണ്. ഇതും ധനകാര്യ വകുപ്പിന്റെ പരിഗണനയിലാണ്. ഓർഡർ ഇറക്കിയിട്ടുണ്ട്, അതിൽ അനോമലി പരിഹരിക്കേണ്ട വിഷയമാണ്. ഇതെല്ലാം വെച്ചുകൊണ്ട് ഈ രണ്ട് ക്യാൻസർ സെന്ററിനും തത്തുല്യമായിട്ടുള്ള ശമ്പള സ്കെയിൽ ഉണ്ടാക്കുന്നതിനുള്ള പരിശ്രമം ഗവൺമെന്റിന്റെ ഭാഗത്ത് നടക്കുകയാണ്. ഇത് പരിഗണനയിൽ തന്നെയാണ്.

(5) ക്ലാസ്സ് ആരംഭിക്കൽ

ശ്രീ. റോഷി അഗസ്റ്റിൻ: സർ, ഇടുക്കി മെഡിക്കൽ കോളേജിൽ ഈ അധ്യയന വർഷം ക്ലാസ്സ് ആരംഭിക്കേണ്ടതുസംബന്ധിച്ചാണ് എന്റെ സബ്മിഷൻ. ഇടുക്കിയെ സംബന്ധിച്ചിടത്തോളം ആരോഗ്യവിദ്യാഭ്യാസ രംഗത്ത് ഒട്ടേറെ പ്രതീക്ഷ നൽകുന്നതാണ് ഇടുക്കി മെഡിക്കൽ കോളേജ്.

ആദരണീയനായ കെ. എം. മാണിസാറിനെ സ്മരിക്കുന്നു. 2011- ലെ

ബഡ്ജറ്റിലാണ് ഇടുക്കിയിൽ ഒരു മെഡിക്കൽ കോളേജ് ആരംഭിക്കാൻ ഗവൺമെന്റ് തീരുമാനമെടുത്തത്. ഭൗതിക സൗകര്യങ്ങളും ഡോക്ടർമാരുടെയും ജീവനക്കാരുടെയും സേവനങ്ങളിൽ ഒട്ടേറെ പോരായ്മകളുമുള്ള ഇടുക്കിയിൽ ജില്ലാ ആശുപത്രിയെ അടിസ്ഥാന സൗകര്യമായിക്കണ്ടാണ് മെഡിക്കൽ കോളേജിന് ആവശ്യമായ നടപടികൾ സ്വീകരിച്ചത്. 2013 മെയ് 24-ന് അന്ന് മുഖ്യമന്ത്രിയായിരുന്ന പ്രിയപ്പെട്ട ശ്രീ. ഉമ്മൻചാണ്ടിയാണ് ശിലാസ്ഥാപനം നിർവ്വഹിച്ചത്. ആദ്യപ്രവേശനത്തിന് ആവശ്യമായ നടപടികൾക്കുവേണ്ടി 10.32 കോടി രൂപ അനുവദിച്ച് നിർമ്മാണം ആരംഭിക്കുകയും തുടർന്ന് 40 അധ്യാപക തസ്തികയും 168 തസ്തികകളിൽ നിയമനത്തിനുള്ള സർക്കാർ അംഗീകാരവും നൽകി. മെഡിക്കൽ കൗൺസിൽ ഓഫ് ഇന്ത്യക്ക് ആരോഗ്യവകുപ്പ് മുഖാന്തിരം അപേക്ഷ നൽകി, 2014 ജൂലൈ 15 ന് 50 വിദ്യാർത്ഥികൾക്ക് പ്രവേശനം നൽകുന്നതിന് കേന്ദ്ര ആരോഗ്യമന്ത്രാലയം അനുമതി നൽകുകയും ചെയ്തു. 2014 സെപ്റ്റംബർ മാസം 1-ാം തീയതി ആദ്യ

ബാച്ചിന്റെ ക്ലാസ്സും ആരംഭിച്ചു. മെഡിക്കൽ കൗൺസിൽ ഓഫ് ഇന്ത്യയുടെ പരിശോധനകൾ പൂർത്തിയായി രണ്ട് വർഷം 50 വിദ്യാർത്ഥികൾ വീതം പ്രവേശനമെടുത്തു. കൂടുതൽ നിർമ്മാണ പ്രവർത്തനങ്ങൾക്ക് നബാർഡ് സഹായത്തോടുകൂടി 57.11 കോടി രൂപ അനുവദിക്കുകയും എന്നാൽ വിശദമായ എസ്റ്റിമേറ്റ് തയ്യാറാക്കി 72 കോടി രൂപയ്ക്ക് ഭരണാനുമതി നൽകുകയും അതിനാവശ്യമായിട്ടുള്ള നടപടികൾ സ്വീകരിച്ചിരിക്കുകയാണ്. ഇന്ന് നമുക്കുണ്ടായിരിക്കുന്ന ഒരു ബുദ്ധിമുട്ട്, 2016 ജൂൺ 21-ാം തീയതി ആരോഗ്യവകുപ്പ് ഇറക്കിയ ഉത്തരവ് പ്രകാരം രണ്ടാം വർഷ പഠനം നടത്തി വന്ന വിദ്യാർത്ഥികളെ സംസ്ഥാനത്തെ 5 മെഡിക്കൽ കോളേജുകളിലേയ്ക്ക് മാറ്റുകയുണ്ടായി. അതോടൊപ്പം ഇടുക്കിയിൽ സേവനം ചെയ്ത ഡോക്ടർമാരേയും 11 നഴ്സുമാരേയും കൊല്ലം പാരിപ്പള്ളി മെഡിക്കൽ കോളേജിലേയ്ക്ക് വർക്കിംഗ് അറേഞ്ചുമെന്റ് പ്രകാരം സ്ഥലം മാറ്റുകയും ചെയ്തു. പുതിയ ഗവൺമെന്റ് വന്നപ്പോൾ ഞാൻ ബഹുമാനപ്പെട്ട മുഖ്യമന്ത്രിയേയും

ആരോഗ്യവകുപ്പുമന്ത്രിയേയും കണ്ട് വിശദാംശങ്ങൾ കാണിച്ചുകൊണ്ടുള്ള കത്ത് നൽകി സംസാരിച്ചു. വളരെ അനുകൂലമായ നിലപാടാണ് ഗവൺമെന്റ് സ്വീകരിച്ചത്. ഇടുക്കി മെഡിക്കൽ കോളേജിന്റെ കാര്യത്തിൽ യാതൊരു തരത്തിലും ബുദ്ധിമുട്ടുണ്ടാകുകയില്ല, എം.സി.ഐ. അംഗീകാരം നൽകാത്ത സാഹചര്യമുണ്ടായതിന്റെ അടിസ്ഥാനത്തിലാണ് വിദ്യാർത്ഥികളെ മാറ്റേണ്ടി വന്നതെന്ന് അറിയിച്ചു. ഇന്ന് മൂന്ന് വർഷം തികയുകയാണ്. ഇതിനോടകംതന്നെ അഡ്മിനിസ്ട്രേറ്റീവ് ബ്ലോക്ക് നിർമ്മാണം പൂർത്തിയാക്കാൻ സാധിച്ചു. ബഹുമാനപ്പെട്ട വകുപ്പുമന്ത്രി അക്കാര്യത്തിൽ വളരെയേറെ താൽപ്പര്യം കാണിക്കുന്നുണ്ട്. അതിന് ഞാൻ പ്രത്യേകം നന്ദി രേഖപ്പെടുത്തുകയാണ്. കൂടാതെ മന്ത്രിയുടെ പ്രൈവറ്റ് സെക്രട്ടറിയേക്കൂടി ചുമതലപ്പെടുത്തി അതിനാവശ്യമായ കാര്യങ്ങൾ പരിശോധിക്കുന്നതിന് നടപടി സ്വീകരിച്ചിട്ടുണ്ട്. ഈ അധ്യയനവർഷം ക്ലാസ്സ് ആരംഭിക്കാനുള്ള എല്ലാ നടപടികളും സ്വീകരിച്ചിട്ടുണ്ടെന്ന് ഞാൻ മനസ്സിലാക്കുന്നു. തീർച്ചയായും

അതിനാവശ്യമായ നടപടികൾ ഉണ്ടാകണം. ഇടുക്കിയെ സംബന്ധിച്ചിടത്തോളം ഇത് പുതിയ കാര്യമാണ്. മൂന്ന് വർഷമായി നമുക്കവിടെ ക്ലാസ്സുകൾ ആരംഭിക്കാൻ കഴിഞ്ഞിട്ടില്ല. ഇടുക്കിപോലുള്ള മലയോര പ്രദേശത്ത് ഏറ്റവും കൂടുതൽ പ്രാധാന്യമുള്ള ഈ വിഷയത്തിൽ അടിയന്തരമായ ശ്രദ്ധയുണ്ടാകുകയും ആവശ്യമെങ്കിൽ ആരോഗ്യവകുപ്പുമന്ത്രി ഡൽഹിയിൽ പോയി ഈ കാര്യങ്ങൾക്കാവശ്യമായ പരിഗണന കിട്ടത്തക്ക നിലയിൽ ഇവിടുത്തെ വിശദാംശങ്ങൾ എം.സി.ഐ.യെ ബോധ്യപ്പെടുത്തി, ഗവൺമെന്റ് സെക്രട്ടറിയുടെ മെഡിക്കൽ കോളേജ് എന്ന നിലയിൽ ഈ അധ്യയന വർഷം തന്നെ ക്ലാസ്സ് ആരംഭിക്കുന്നതിനുള്ള നടപടിയുണ്ടാകണം. ഒന്നാം വർഷ ക്ലാസ്സ് ആരംഭിക്കാൻ 2014-ൽ തന്നതിനേക്കാൾ ധാരാളം സൗകര്യങ്ങൾ ഇപ്പോൾ മെച്ചപ്പെടുത്തിക്കഴിഞ്ഞിരിക്കുന്നു. അവർക്ക് ഏത് ഇൻസ്പെക്ഷനും നടത്താം. ഇക്കാര്യത്തിൽ തീർച്ചയായും നല്ല ഇടപെടൽ ഗവൺമെന്റിന്റെ ഭാഗത്തുനിന്നും ഉണ്ടാകണമെന്നതാണ് എന്റെ സബ്മിഷൻ.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി

(ശ്രീമതി കെ. കെ. ശൈലജ ടീച്ചർ): സർ, 2012-ലാണ് ഇടുക്കിയിൽ

മെഡിക്കൽ കോളേജ് അനുവദിച്ചുകൊണ്ട് ഉത്തരവായത്. 2014-15, 2015-16

വർഷത്തിൽ അവിടെ 50 വീതം കുട്ടികൾ പ്രവേശിച്ചിരുന്നെങ്കിലും മെഡിക്കൽ

കോളേജിന് ആവശ്യമായ മുന്നൊരുക്കങ്ങൾ പൂർത്തിയാകാത്തതിനാൽ

ഇവരുടെ അംഗീകാരം 2015-16 വർഷത്തിൽ ക്യാൻസൽ ചെയ്യുകയാണ്

ചെയ്തത്. അക്കാഡമിക് ബ്ലോക്ക്, മതിയായ കിടക്കകളുള്ള ആശുപത്രി,

ജീവനക്കാർക്ക് താമസിക്കുന്നതിനുള്ള ക്വാർട്ടേഴ്സ്, മതിയായ ജീവനക്കാർ

ഇവയൊന്നും ഇല്ലാത്തതിന്റെ പേരിൽ മെഡിക്കൽ കൗൺസിൽ അംഗീകാരം

റദ്ദാക്കുകയാണ് ചെയ്തിരുന്നത്. കഴിഞ്ഞ ഗവൺമെന്റിന്റെ കാലത്ത് 67 കോടി

രൂപയാണ് സർക്കാർ അനുവദിച്ചിരുന്നത്. മാസ്റ്റർപ്ലാനിൽ 72 കോടി രൂപയുടെ

പ്രൊപ്പോസലായിരുന്നു. അതിന്റെ നിർമ്മാണ പ്രവർത്തനങ്ങൾ നടന്നു

കൊണ്ടിരിക്കുകയാണ്. 2016-ൽ മാത്രമാണ് ആരോഗ്യവകുപ്പിന്റെ പേരിൽ

ഭൂമി കൈമാറ്റം നടന്നത്. മുമ്പ് അതും ഒരു അനോമലിയായി ചൂണ്ടിക്കാണിച്ചിരുന്നു. 67 കോടി രൂപയുടെ നിർമ്മാണ പ്രവർത്തനങ്ങൾക്ക് തടസ്സം വന്നപ്പോൾ ബഹുമാനപ്പെട്ട എം.എൽ.എ.യും അതുപോലെ മുൻ എം.പി.യും മിനിസ്റ്റർ എന്ന നിലയിൽ ഞാനുമെല്ലാം ഇടപെട്ടിട്ടാണ് ബഹുമാനപ്പെട്ട മുഖ്യമന്ത്രിയുടെ നിർദ്ദേശാനുസരണം അവിടെ മെഡിക്കൽ കോളേജ് കൊണ്ടുവരണമെന്ന താൽപ്പര്യത്തോടുകൂടി പ്രവർത്തിച്ചത്. ഈ ഗവൺമെന്റ് 126 കോടി രൂപ നിർമ്മാണ പ്രവർത്തനങ്ങൾക്ക് പുതിയതായി അനുവദിച്ചിട്ടുണ്ട്, അതും ഇപ്പോൾ ആരംഭിക്കുകയാണ്. നിരവധി തവണ നമ്മൾ എം.സി.ഐ. യുടെ മുൻപാകെ പോയി അവർ പറഞ്ഞ അനോമലികളെല്ലാം പരിഹരിച്ചുവെന്ന് പറഞ്ഞ് റിപ്പോർട്ട് കൊടുത്തിട്ടുണ്ട്. പുതിയതായി അംഗീകാരം നേടുന്നതിനുവേണ്ടി അനാട്ടമി, ഫിസിയോളജി, ബയോകെമിസ്ട്രി എന്നീ വിഭാഗങ്ങൾക്കെല്ലാമുള്ള സൗകര്യം നമ്മളവിടെ ഉണ്ടാക്കിയിട്ടുണ്ട്. പാത്തോളജി, മൈക്രോബയോളജി, കമ്മ്യൂണിറ്റി

മെഡിസിൻ വിഭാഗം എന്നിവയുടെ പണി പൂർത്തിയായിട്ടുണ്ട്. 225 കിടക്കകൾ സജ്ജീകരിക്കാൻ പാകത്തിന് വാർഡുകൾ തയ്യാറാക്കി, അങ്ങനെ എം.സി.ഐ. ചൂണ്ടിക്കാണിച്ച എല്ലാ കാര്യങ്ങളും നമ്മൾ ചെയ്തിട്ടുണ്ട്. കെട്ടിട സമുച്ചയങ്ങളും ഉണ്ടാക്കിയിട്ടുണ്ട്. 2019-20 ൽ ക്ലാസ്സുകൾ തുടങ്ങണമെന്ന് ആവശ്യപ്പെട്ടുകൊണ്ട് നേരത്തെ നമ്മൾ റിക്വസ്റ്റ് കൊടുത്തു, എം.സി.ഐ. വീണ്ടും പരിശോധനയ്ക്ക് വന്നു. ബഹുമാനപ്പെട്ട എം.എൽ.എ. പറഞ്ഞതുപോലുള്ള എല്ലാ കാര്യങ്ങൾ റെഡിയാക്കിയിട്ടുണ്ടെങ്കിലും എം.സി.എ. പിന്നെയും എന്തെങ്കിലും കാര്യങ്ങൾ ചൂണ്ടിക്കാണിക്കുകയാണ്. ഏതായാലും നല്ല ഇടപെടൽ അവിടെ നടത്തുന്നുണ്ട്, ഈ അധ്യയന വർഷം തന്നെ ക്ലാസ്സുകൾ തുടങ്ങാൻ നമുക്ക് കഴിയണമെന്നുള്ളതാണ്. ഭൂമിയുടെ കാര്യത്തിൽ ഒരു തടസ്സം വന്നു. ഇത് ecologically fragile ആയിട്ടുള്ള ഏരിയയാണെന്ന് പറഞ്ഞിരുന്നെങ്കിലും അതിൽ നിന്നും ഇപ്പോൾ നമുക്ക് എക്സെമ്പ്ഷൻ കിട്ടിയിട്ടുണ്ട്. land exempted ആണെന്ന് പറഞ്ഞിട്ടുള്ള ഓർഡറുണ്ട്.

ബഹുമാനപ്പെട്ട മുഖ്യമന്ത്രിയും അതിൽ ഒരു ക്ലിയാൻസ് തരുന്നതിനുവേണ്ടി ഇടപെട്ടിട്ടുണ്ട്. ഇങ്ങനെ എല്ലാ കാര്യങ്ങളും പൂർത്തിയായിട്ടുണ്ടെങ്കിലും എം.സി.ഐ. ആണ് അന്തിമ തീരുമാനം എടുക്കുന്നത്. ബഹുമാനപ്പെട്ട മെമ്പർ പറഞ്ഞതുപോലെ വീണ്ടും നമുക്ക് എം.സി.എ. യെ സമീപിക്കാം, അവരുടെ അംഗീകാരം കിട്ടിയാൽ നമുക്ക് ഈ വർഷം ക്ലാസ്സ് തുടങ്ങാൻ സാധിക്കും

(6) കെട്ടിട നിർമ്മാണം

ശ്രീ. ജോർജ്ജ് എം. തോമസ്: സർ, തിരുവമ്പാടി കെ.എസ്.ആർ.ടി.സി.

ഡിപ്പോയുടെ നിർമ്മാണപ്രവൃത്തിക്ക് സാങ്കേതികാനുമതി ലഭ്യമാക്കണമെന്നതാണ് എന്റെ സബ്മിഷൻ.

2018 സെപ്റ്റംബർ മാസം ബഹുമാനപ്പെട്ട വകുപ്പുമന്ത്രിതന്നെ ഇതിന് താക്കളിട്ടതാണ്. കെ.എസ്.ആർ.ടി.സി.യുടെ ചീഫ് എഞ്ചിനീയർ പ്രസ്തുത പ്രവൃത്തിക്ക് സാങ്കേതികാനുമതി നൽകാൻ പറ്റില്ല എന്നുള്ള നിലപാട് സ്വീകരിച്ചിരിക്കുകയാണ്. എം.എൽ.എ.യുടെ ആസ്തിവികസന ഫണ്ടിൽ നിന്നും മൂന്ന് കോടി രൂപ മാറ്റി വയ്ക്കുകയും ഊരാളുങ്കൽ ലേബർ കോൺട്രാക്ട്

സൊസൈറ്റി വളരെ മനോഹരമായൊരു പ്ലാൻ തയ്യാറാക്കി ജോലി ചെയ്യാൻ തയ്യാറായതുമാണ്. പ്രസ്തുത പ്രവൃത്തിക്കുള്ള അഡ്മിനിസ്ട്രേറ്റീവ് സാങ്ഷൻ ലഭിച്ചുകഴിഞ്ഞു. പണി ആരംഭിക്കാത്തത് സാങ്കേതികാനുമതിയുടെ പേരിലായതിനാൽ ആയത് അടിയന്തരമായി ലഭ്യമാക്കി കെട്ടിടനിർമ്മാണം ഉടൻ ആരംഭിക്കാനുള്ള നടപടി സ്വീകരിക്കണമെന്ന് ആവശ്യപ്പെടുകയാണ്.

ഗതാഗത വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, ബഹുമാനപ്പെട്ട തിരുവമ്പാടി എം.എൽ.എ. ഇവിടെ ഉന്നയിച്ചത് അദ്ദേഹത്തിന്റെ ആസ്തി വികസന ഫണ്ട് ഉപയോഗിച്ച് മണ്ഡലത്തിൽ കെ.എസ്.ആർ.ടി.സി.ക്ക് ഒരു കെട്ടിടം നിർമ്മിക്കുന്ന കാര്യത്തിൽ ഉണ്ടായിട്ടുള്ള കാലതാമസം സംബന്ധിച്ചാണ്.

കെ.എസ്.ആർ.ടി.സി.ക്കുവേണ്ടി പഞ്ചായത്ത് ഡെവലപ് ചെയ്ത സ്ഥലത്ത് എം.എൽ.എ.യുടെ ആസ്തിവികസന ഫണ്ട് ഉപയോഗിച്ച് കെട്ടിടമുണ്ടാക്കാനുള്ള പ്രൊപ്പോസലാണ് സമർപ്പിച്ചത്. ഫലത്തിൽ പഞ്ചായത്തിന്റെ സ്ഥലത്ത് എം.എൽ.എ.യുടെ ആസ്തിവികസന ഫണ്ട് ഉപയോഗിച്ച് കെ.എസ്.ആർ.ടി.സി.ക്ക് കെട്ടിടം ഉണ്ടാക്കുന്നു. എന്നാൽ ആ സ്ഥലം ഇതുവരെ കെ.എസ്.ആർ.ടി.സി.-ൽ നിക്ഷിപ്തമാക്കിയിട്ടില്ല. അതാണ്

സാങ്കേതിക തടസ്സം എന്നുപറയുന്നത്. ആ തടസ്സം എളുപ്പത്തിൽ മാറ്റാൻ കഴിയുമെന്ന് വിചാരിക്കുകയാണ്. കരാർ ഊരാളുങ്കൽ ലേബർ കോൺട്രാക്ട് സൊസൈറ്റിയെ ഏൽപ്പിച്ചുകഴിഞ്ഞതാണ്. തടസ്സം മാറ്റിക്കഴിയുന്ന മുറയ്ക്ക് കെട്ടിടനിർമ്മാണ പ്രവർത്തനം ത്വരിതപ്പെടുത്താൻ കഴിയുമെന്ന് പ്രതീക്ഷിക്കുകയാണ്.

(7) പ്ലസ് വൺ സീറ്റുകൾ അനുവദിക്കൽ

ശ്രീ. പി. ഉബൈദുള്ള: സർ, നമ്മുടെ സംസ്ഥാനത്ത് ഏറ്റവും കൂടുതൽ വിദ്യാർത്ഥികൾ എസ്.എസ്.എൽ.സി. പാസ്സായ മലപ്പുറം ജില്ലയിൽ ഹയർ സെക്കന്ററി വിദ്യാലയങ്ങളിൽ പുതിയ ബാച്ചുകൾ അനുവദിക്കേണ്ടതിന്റെ ആവശ്യകത ബഹുമാനപ്പെട്ട വിദ്യാഭ്യാസ വകുപ്പുമന്ത്രിയുടെയും സഭയുടെയും ശ്രദ്ധയിൽ കൊണ്ടുവരുന്നതിനുവേണ്ടിയാണ് ഈ സബ്മിഷൻ അവതരിപ്പിക്കുന്നത്. ഏകജാലകം വഴി പ്ലസ് വൺ പ്രവേശനത്തിനുള്ള ഒന്നാംഘട്ട അലോട്ട്മെന്റ് നടപടികൾ പൂർത്തീകരിച്ചിരിക്കുകയാണ്. അപേക്ഷ സമർപ്പിച്ചവരിൽ നല്ലൊരു ശതമാനം കുട്ടികൾക്കും പ്രവേശനം നേടാനാകാതെ മറ്റു സമാന്തര പഠന സൗകര്യങ്ങൾ തേടേണ്ട സ്ഥിതിയാണ് നിലവിലുള്ളത്. ഈ വിഷയം ഏറ്റവും കൂടുതൽ ബാധിക്കുന്നത് മലബാർ ജില്ലകളെയാണ്,

വിശേഷിച്ചും മലപ്പുറം ജില്ലയെയാണ്. സംസ്ഥാനത്ത് എല്ലാ വിഷയങ്ങൾക്കും എ പ്ലസ് കരസ്ഥമാക്കിയ വിദ്യാർത്ഥികൾ ഏറ്റവും കൂടുതലുള്ള മലപ്പുറം ജില്ലയിൽ എസ്.എസ്.എൽ.സി. പരീക്ഷ വിജയിക്കുന്നവരുടെയും പ്ലസ് വൺ സീറ്റുകളുടെയും അന്തരം ഓരോവർഷവും വർദ്ധിച്ചുവരികയാണ്. 80052 പേരാണ് ജില്ലയിൽ ഇത്തവണ എസ്.എസ്.എൽ.സി. പരീക്ഷ എഴുതിയത്. അതിൽ 78135 പേർ ഉപരിപഠനത്തിന് യോഗ്യത നേടി. സി.ബി.എസ്.ഇ. ഉൾപ്പെടെ മറ്റു സിലബസുകളിൽ നിന്നും പ്രസ്തുത യോഗ്യത നേടിയ 4602 വിദ്യാർത്ഥികളെക്കൂടി പരിഗണിച്ചാൽ ആകെ 82937 സീറ്റുകൾ ആവശ്യമാണ്. എന്നാൽ ഇത്രയും കുട്ടികൾക്ക് ഉപരിപഠനത്തിനായി മലപ്പുറം ജില്ലയിൽ ആകെയുള്ളത് 49320 സീറ്റുകളാണ്. സർക്കാർ മേഖലയിൽ 26100 സീറ്റുകളും എയിഡഡ് മേഖലയിൽ 23200 സീറ്റുകളുമാണുള്ളത്. 33617 കുട്ടികൾക്ക് ഉപരിപഠനത്തിനായി നിലവിൽ ഹയർ സെക്കന്ററിയിൽ സീറ്റുകളില്ല. മറ്റു സാധ്യതകൾ കൂടി പരിശോധിച്ചാൽ ജില്ലയിലെ 27 വൊക്കേഷണൽ ഹയർ സെക്കന്ററി സ്കൂളുകളിലെ 87 ബാച്ചുകളിലായി 2820 സീറ്റുകളും നാല് സർക്കാർ പോളിടെക്നിക് കോളേജുകളിലും 7 സ്വാശ്രയ പോളിടെക്നിക് കോളേജുകളിലുമായി 1494 സീറ്റുകളും 6 സർക്കാർ ഐ.ടി.ഐ.കളിൽ 1087

സീറ്റുകളുമാണുള്ളത്. ഇവയെല്ലാംകൂടി ചേർത്താൽ 54721 സീറ്റുകളാണ് ഉപരിപഠനത്തിനായി ജില്ലയിൽ ആകെയുള്ളത്. വ്യക്തമായിപ്പറഞ്ഞാൽ 82937 വിദ്യാർത്ഥികൾക്ക് 54721 സീറ്റുകൾ മാത്രമാണുള്ളത്. ഫലത്തിൽ 28216 കുട്ടികൾക്ക് ജില്ലയിൽ പഠിക്കാൻ യാതൊരു മാർഗ്ഗവുമില്ലാതാകുകയാണ്. സേ പരീക്ഷാഫലം, വിദേശത്തുനിന്നുള്ള ട്രാൻസ്ഫർ, സമീപ ജില്ലകളിൽ നിന്നുള്ള വിദ്യാർത്ഥികളുടെ അപേക്ഷകൾ എന്നിവ കൂടി ചേരുമ്പോൾ 33000-ൽ അധികം വിദ്യാർത്ഥികൾക്ക് ഉപരിപഠനത്തിന് ഒരു സാധ്യതയുമില്ലാതെ വരികയാണ്. എറണാകുളം മുതൽ തിരുവനന്തപുരം വരെയുള്ള ജില്ലകളിൽ 29558 സീറ്റുകൾ ഒഴിഞ്ഞുകിടക്കുമ്പോൾ കാസർഗോഡ് മുതൽ തൃശ്ശൂർ വരെയുള്ള ജില്ലകളിൽ 32040 സീറ്റുകൾ കുറവാണ്. അവയിൽ ഏറ്റവും കുറവ് അനുഭവപ്പെടുന്നത് മലപ്പുറം ജില്ലയിലാണ്. തെക്കൻ മേഖലയിലെ നാല് ജില്ലകളിലെ ഹയർ സെക്കന്ററി സ്കൂളുകളുടെ കണക്കുകൾ കൂടി പരിശോധിച്ചാൽ എത്രമാത്രം അവഗണനയാണ് മലബാർ മേഖല നേരിടുന്നതെന്ന് മനസ്സിലാകും. എറണാകുളം, ഇടുക്കി, ആലപ്പുഴ, കോട്ടയം, ജില്ലകളിൽ നിന്നായി എസ്.എസ്.എൽ.സി. ജയിച്ചവരുടെ ആകെ എണ്ണം 65409 ആണ്. അവിടെ നാല് ജില്ലകളിലുംകൂടി 437 ഹയർ സെക്കന്ററി സ്കൂളുകളുണ്ട്. എന്നാൽ

അതിലേറെ വിദ്യാർത്ഥികൾ വിജയിച്ച മലപ്പുറം ജില്ലയിൽ ആകെയുള്ളത് 246 ഹയർ സെക്കന്ററി സ്കൂളുകൾ മാത്രമാണ്. 191 സ്കൂളുകളുടെ കുറവാണ് ഇവിടെയുള്ളത്. ഇവിടെയുള്ള വിദ്യാർത്ഥികൾ മറ്റ് അൺ എയിഡഡ് സ്കൂളുകളെ ആശ്രയിക്കേണ്ട സ്ഥിതിയിലേയ്ക്കാണ് പോകുന്നത്. വിദ്യാർത്ഥികളുടെ ഇനിയുള്ള ദിവസങ്ങൾ സീറ്റിനായുള്ള പരക്കം പാച്ചിലിന്റേതാണ്. റെഗുലർ സീറ്റുകൾ ലഭിക്കാതെ സ്കോൾ കേരള (SCOLE KERALA)-ൽ ഫീസ് നൽകി രജിസ്റ്റർ ചെയ്യേണ്ട സ്ഥിതിയാണുള്ളത്. ഇത്തവണ ഹയർ സെക്കന്ററി ഫലം പുറത്ത് വന്നപ്പോൾ 84.33% പേരാണ് വിജയികളായത്. അതേസമയം സ്കോൾ കേരള (SCOLE KERALA) -യിലെ വിജയ ശതമാനം 43.48% മാത്രമാണ്. അതായത് ആ സ്കീമിൽ കനത്ത ഫീസ് നൽകി രജിസ്റ്റർ ചെയ്ത വിദ്യാർത്ഥികളിൽ മഹാഭൂരിപക്ഷവും പ്ലസ് ടു എന്ന കടമ്പ കടക്കാനാകാതെ പരാജയപ്പെടുകയാണുണ്ടായത്. സ്കോൾ കേരളയിൽ രജിസ്റ്റർ ചെയ്ത 52895 വിദ്യാർത്ഥികളിൽ 20150 പേരും ഈ ജില്ലയിൽ നിന്നാണെന്ന കാര്യവും ഇവിടെ സൂചിപ്പിക്കാൻ ആഗ്രഹിക്കുകയാണ്. വിജയ ശതമാനത്തിലുണ്ടാകുന്ന ഉയർച്ചയ്ക്കനുസരിച്ച് തുടർപഠന സൗകര്യം ലഭ്യമാക്കണമെന്ന് ബഹുമാനപ്പെട്ട കേരള ഹൈക്കോടതി സർക്കാരിനോട് ആവശ്യപ്പെട്ട സാഹചര്യത്തിൽ,

സർക്കാർ ഹയർ സെക്കന്ററി സ്കൂളുകളിലെ സൗകര്യങ്ങൾ മെച്ചപ്പെടുത്തുന്നത് സംബന്ധിച്ച് 2015 ജൂൺ 30-ാം തീയതി കേരള നിയമസഭയുടെ നടപടിക്രമങ്ങളും കാര്യവിവരവും സംബന്ധിച്ച ചർച്ചയിൽ 735 (എ) പ്രകാരം പതിമൂന്നാം കേരള നിയമസഭയുടെ VI-ാം നമ്പർ സബ്ജക്ട് കമ്മിറ്റി സഭയിൽ സമർപ്പിച്ച റിപ്പോർട്ടിൽ ഇതുവരെയും നടപടിയില്ല. ഈ വർഷവും ഏറ്റവും കൂടുതൽ അപേക്ഷകരുള്ള മലപ്പുറം ജില്ലയിൽ കൂടുതൽ സീറ്റുകൾ അനുവദിച്ചെങ്കിലേ കാര്യമുള്ളൂ. ഇപ്പോൾ തന്നെ 65 കുട്ടികൾ കൂടാതെ ശാരീരിക പ്രയാസമുള്ള 3 കുട്ടികളുമടക്കം 68 കുട്ടികളാണ് ഒരു ക്ലാസിൽ നിലവിലുള്ളത്. 68 പേരെ വെച്ച് എങ്ങനെയാണ് ക്ലാസ് നടത്തുക? അതുകൊണ്ട് നിലവിലെ ഹയർ സെക്കന്ററി സ്കൂളുകളിൽ പുതിയ ബാച്ചുകളും ഒപ്പം പുതിയ ഹയർ സെക്കന്ററി സ്കൂളുകളും ജില്ലയിൽ ആവശ്യമാണ്, അതിനായുള്ള നടപടികൾ സ്വീകരിക്കണമെന്ന് ആവശ്യപ്പെടുകയാണ്. പ്രത്യേകിച്ച് പൊതു വിദ്യാഭ്യാസ സംരക്ഷണ യജ്ഞം നടത്തുന്ന ഈ ഘട്ടത്തിൽ എം.എൽ.എ.മാർ അവരുടെ ആസ്തിവികസന ഫണ്ടുപയോഗിച്ച് ഭൗതിക സൗകര്യങ്ങൾ പരമാവധി ഉണ്ടാക്കിയിട്ടുണ്ട്. ഈ ഭൗതിക സൗകര്യങ്ങൾ ഉപയോഗപ്പെടുത്തി പുതിയ ബാച്ചുകൾ കൂടുതലായി അനുവദിക്കണം. ഈയവസരത്തിൽ ഒരു

കാര്യംകൂടി സൂചിപ്പിക്കുകയാണ്. പ്രതിപക്ഷ ഉപനേതാവ് ഇക്കാര്യം രാവിലെ സഭയിൽ സൂചിപ്പിക്കുകയുണ്ടായി. ജൂൺ 3-ാം തീയതി സ്കൂളുകൾ തുറക്കാൻ തീരുമാനിച്ചിരിക്കുകയാണ്. എന്നാൽ ജൂൺ 4, 5 തീയതികളിൽ പെരുന്നാൾ വന്നിരിക്കുകയാണ്. ഒരു വിദ്യാലയത്തിലും ഒരു തുളളിവെള്ളം പോലും ഇല്ലാത്ത സാഹചര്യത്തിൽ ജൂൺ 3-ാം തീയതി സ്കൂൾ തുറക്കണമെന്ന തീരുമാനം മാറ്റേണ്ടത് ആവശ്യമാണ്. ഇക്കാര്യംകൂടി സർക്കാർ പരിശോധിക്കണമെന്ന് ആവശ്യപ്പെടുകയാണ്.

പൊതു വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, 2008 മാർച്ചിൽ സംസ്ഥാനത്ത് എസ്.എസ്.എൽ.സി. പാസ്സായവരുടെ എണ്ണം 4,31,161 ആണ്. 2018-19 പ്ലസ് വൺ സീറ്റുകളുടെ എണ്ണം 4,27,281 ആയിരുന്നു. 2019 മാർച്ചിൽ എസ്.എസ്.എൽ.സി. പാസ്സായവരുടെ എണ്ണം 4,26,755 ആണ്. മുൻ വർഷത്തെക്കാൾ 4,406 എണ്ണം കുറവാണ്. 2019-20 അദ്ധ്യയന വർഷത്തിൽ പ്ലസ് വൺ സീറ്റുകളുടെ എണ്ണം മുൻവർഷത്തെ പോലെ തുടരുന്നു. 2018-19 വർഷത്തിൽ സംസ്ഥാനത്തൊട്ടാകെ 41,003 സീറ്റുകൾ ഒഴിഞ്ഞു

കിടന്നിരുന്നു. എസ്.എസ്.എൽ.സി. പാസ്സാകുന്ന മുഴുവൻ വിദ്യാർത്ഥികളും ഹയർ സെക്കണ്ടറി, പ്ലസ് വൺ പ്രവേശനം തേടാറില്ല. കൂടാതെ ജില്ലാതിർത്തിയിലുള്ളവർ ഒന്നിലധികം ജില്ലയിൽ അപേക്ഷയും നൽകാറുണ്ട്. 27-5-2019 -ലെ സർക്കാർ ഉത്തരവ് പ്രകാരം ഈ വർഷം സംസ്ഥാനത്തെ എല്ലാ സർക്കാർ എയിഡഡ് ഹയർ സെക്കണ്ടറി സ്കൂളുകളിലും പ്ലസ് വൺ പ്രവേശനത്തിനായി 20 ശതമാനം സീറ്റുകൾ വർദ്ധിപ്പിച്ചിട്ടുണ്ട്. 2019 മാർച്ചിൽ മലബാർ മേഖലയിൽ നിന്നും 2,62,138 വിദ്യാർത്ഥികൾ എസ്.എസ്.എൽ.സി. പരീക്ഷ വിജയിച്ചു. പ്ലസ് വൺ പ്രവേശനത്തിനായി 2,32,765 സീറ്റുകൾക്ക് പുറമെ വൊക്കേഷണൽ ഹയർ സെക്കണ്ടറിയിൽ 11550 സീറ്റുകളും, കൂടാതെ ഐ.റ്റി.ഐ., പോളിടെക്നിക് സീറ്റുകളും പ്രസ്തുത മേഖലയിൽ ലഭ്യമാണ്. ഈ വർഷം മലപ്പുറം ജില്ലയിൽ നിന്ന് 78,335 വിദ്യാർത്ഥികൾ എസ്.എസ്.എൽ.സി. പരീക്ഷയെഴുതി വിജയിച്ചിട്ടുണ്ട്. പ്ലസ് വൺ പ്രവേശനത്തിനായി മലപ്പുറം ജില്ലയിൽ മാർജിനൽ സീറ്റുകളുൾപ്പെടെ ഹയർ സെക്കണ്ടറിയിൽ സീറ്റുകൾ വർദ്ധിപ്പിച്ചിട്ടുണ്ട്. വൊക്കേഷണൽ ഹയർ സെക്കണ്ടറിയിൽ 2790

സീറുകൾ ലഭ്യമാണ്. കൂടാതെ ഐ.റ്റി.ഐ., പോളിടെക്നീക് സീറുകളും ലഭ്യമാണ്. എങ്കിലും മലപ്പുറത്ത് പ്രശ്നങ്ങൾ നിലനിൽക്കുന്നുണ്ട്. കഴിഞ്ഞ വർഷം മതിയായ കുട്ടികൾ ഇല്ലാത്ത ജില്ലകളിൽനിന്നും ഒഴിഞ്ഞുകിടന്നിരുന്ന ഹയർ സെക്കണ്ടറി ബാച്ചുകൾ മലപ്പുറം ജില്ലയിലേക്ക് മാറ്റിയിരുന്നു. അതുപോലെ ഈ വർഷവും അഡ്മിഷൻ പൂർത്തിയായശേഷം ഒഴിഞ്ഞുകിടക്കുന്ന ബാച്ചുകൾ ആവശ്യമുള്ള സ്ഥലങ്ങളിലേക്ക് മാറ്റാനുള്ള നടപടികൾ സ്വീകരിച്ചിട്ടുണ്ട്. പിന്നെയും സീറുകൾ കിട്ടാതെ വരുന്ന സാഹചര്യത്തിൽ സർക്കാർ മേഖലയിൽ അഡ്മിഷണൽ ബാച്ചുകൾ അനുവദിക്കുന്ന കാര്യം പരിഗണിക്കുന്നതാണ്.

(8) കെട്ടിട നിർമ്മാണം

ശ്രീ. മുരളി പെരുനെല്ലി: സമഗ്ര വികസനം ലക്ഷ്യം വച്ചുകൊണ്ട് നടപ്പിലാക്കുന്ന നാല് കർമ്മ പദ്ധതികളിൽ ശ്രദ്ധേയമായ പൊതുവിദ്യാഭ്യാസ സംരക്ഷണയജ്ഞത്തിന്റെ ഭാഗമായി മുല്ലശ്ശേരി ഗവൺമെന്റ് ഹയർ സെക്കണ്ടറി സ്കൂളിനെ മികവിന്റെ കേന്ദ്രമായി ഉയർത്തുന്നതിന് 5.17 കോടി രൂപയുടെ നിർമ്മാണ പ്രവർത്തനത്തിന്റെ ഉദ്ഘാടനം ഇന്നേക്ക് കൃത്യം ഒരു വർഷംമുമ്പ് 28-05-2018-ന്

നടന്നുകഴിഞ്ഞതാണ്. കരാറുകാരന്റെ അനാസ്ഥമൂലം അടിസ്ഥാനനിർമ്മാണ പ്രവർത്തനങ്ങൾപോലും ഇതുവരെ പൂർത്തിയായിട്ടില്ല. കരാറുകാരൻ യഥാസമയം സബ് കോൺട്രാക്ടർമാർക്ക് മെറ്റീരിയൽസും അതുപോലെ സ്റ്റേജ്വൈസ് പേയ്മെന്റും നൽകാത്തതു കാരണമാണ് ഈ നിർമ്മാണ പ്രവർത്തനം വളരെ മന്ദഗതിയിൽ നീങ്ങിക്കൊണ്ടിരിക്കുന്നത്. പഴയകെട്ടിടം പൊളിച്ചുമാറ്റിയതിനാൽ ഇന്ന് പഠനത്തിന് കുട്ടികൾക്ക് വളരെ പ്രയാസമനുഭവപ്പെടുന്ന സാഹചര്യം അവിടെ നിലനിൽക്കുകയാണ്. അതേസമയംതന്നെ ഇതേ രീതിയിൽ മണ്ഡലത്തിൽ പ്രൊഫ. ജോസഫ് മുണ്ടശ്ശേരി സ്റ്റാരക സ്കൂളിനും ഈ അഞ്ച് കോടി രൂപയുടെ പദ്ധതി ലഭിക്കുകയുണ്ടായി. അതിന്റെ നിർമ്മാണപ്രവർത്തനങ്ങൾ ഊരാളുങ്കൽ സൊസൈറ്റി വളരെ നല്ല രീതിയിൽ മുന്നോട്ടുകൊണ്ടുപോകുന്നുണ്ട്. ഇത്തരം ഒരു സാഹചര്യത്തിൽ അടിയന്തരമായി ഈ കെട്ടിടത്തിന്റെ നിർമ്മാണം പൂർത്തീകരിക്കാനാവശ്യമായ നടപടി സ്വീകരിക്കണമെന്നാണ് ഈ സബ്മിഷൻ വഴി ഉന്നയിക്കുന്നത്.

പൊതുവിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സംസ്ഥാനത്ത് 30 ക്ലസ്റ്ററുകളിലെ 207 സ്കൂളുകളിലായി അഞ്ച് കോടി രൂപയുടേയും മൂന്ന് കോടി രൂപയുടേയും അടിസ്ഥാന സൗകര്യവികസന പ്രവർത്തനങ്ങൾ നടന്നുവരികയാണ്.

ഈ പ്രവൃത്തികൾ പതിനെട്ട് കരാറുകാരാണ് നടത്തിവരുന്നത്. മണലൂർ മണ്ഡലത്തിൽ പൊതുവിദ്യാഭ്യാസ സംരക്ഷണയജ്ഞം പദ്ധതിയിൽ ഉൾപ്പെടുത്തി അന്താരാഷ്ട്ര നിലവാരത്തിലേയ്ക്കുയർത്തുന്നതിനുവേണ്ടി തെരഞ്ഞെടുത്ത മുല്ലശ്ശേരി ഗവൺമെന്റ് ഹയർ സെക്കണ്ടറി സ്കൂളിന്റെ നിർമ്മാണ പ്രവർത്തനം നടത്തുന്നത് ശ്രീശൈലം കോൺട്രാക്റ്റിംഗ് ആന്റ് റിയൽ എസ്റ്റേറ്റ് പ്രൈവറ്റ് ലിമിറ്റഡ് എന്ന കമ്പനിയാണ്. നിർമ്മാണ പ്രവർത്തനങ്ങൾ മന്ദഗതിയിലായതിനാൽ തൃശൂർ ജില്ലാ കളക്ടറുടെ അധ്യക്ഷതയിലുള്ള പൊതുവിദ്യാഭ്യാസ സംരക്ഷണയജ്ഞം ജില്ലാകർമ്മ സമിതിയും, മറ്റ് ജില്ലാതല റവന്യൂ മീറ്റിംഗുകളിലും ശ്രീശൈലം ഏജൻസിയോട് നിർമ്മാണപ്രവർത്തനങ്ങൾ വേഗത്തിലാക്കാനുള്ള നടപടികൾ കൈക്കൊള്ളണമെന്ന് തുടർച്ചയായി നിർദ്ദേശം നൽകിയിട്ടുണ്ട്. കൂടാതെ നിർമ്മാണ പ്രവൃത്തികളിൽ കരാറുകാരൻ വരുത്തിയ കാലതാമസം മനസ്സിലാക്കിയതു കാരണം അവരെ 11-05-2019-ന് KITE ആസ്ഥാനത്ത് വിളിച്ചുവരുത്തി യോഗം നടത്തുകയും പ്രവർത്തനപുരോഗതി പ്രത്യേകം അവലോകനം ചെയ്യുകയുമുണ്ടായി. അതിനുശേഷം യുദ്ധകാലാടിസ്ഥാനത്തിൽ പ്രവൃത്തി തീർക്കാനുള്ള ഒരു ഷെഡ്യൂൾ നൽകുകയും സൈറ്റിലെ പുരോഗതി ദിനംപ്രതി വീക്ഷിച്ചുവരികയുമാണ്. പ്രവൃത്തി മന്ദഗതിയിലാണെന്നും ആയത് ദ്രുതഗതിയിൽ ആക്കിയില്ലെങ്കിൽ നിയമപ്രകാരമുള്ള

കർശനനടപടികൾ സ്വീകരിക്കുമെന്നും കാണിച്ച് കരാറുകാരന് 20-05-2019-ൽ നോട്ടീസ് നൽകിയിട്ടുണ്ട്. തുടർന്നുള്ള എല്ലാ പ്രവർത്തനങ്ങളും വളരെ സൂക്ഷ്മമായി നിരീക്ഷിച്ചുവരുന്നുണ്ട്. പ്രവർത്തനങ്ങൾ എത്രയുംപെട്ടെന്ന് ആരംഭിക്കാനും പൂർത്തിയാക്കാനുമുള്ള പദ്ധതികൾ സ്വീകരിച്ചുവരുന്നു.

(9) ആത്മഹത്യാ ശ്രമം

ശ്രീ. ഒ. രാജഗോപാൽ: സർ, തിരുവനന്തപുരം യൂണിവേഴ്സിറ്റി കോളേജിൽ ഒരു കൂട്ടം വിദ്യാർത്ഥികളുടെ മാനസികപീഡനം നിമിത്തം ഒരു B.Sc. വിദ്യാർത്ഥിനി ആത്മഹത്യയ്ക്ക് ശ്രമിച്ചു. പ്രസ്തുത വിദ്യാർത്ഥിനി എഴുതിയ ആത്മഹത്യാക്കുറിപ്പിൽ വിദ്യാർത്ഥികൾ നിരന്തരം മാനസിക പീഡനത്തിനും ഭീഷണിക്കും വിധേയമാക്കുന്നുവെന്നും അധ്യാപകർക്കോ പ്രിൻസിപ്പലിനോ പോലും ഇത്തരക്കാറെ നിയന്ത്രിക്കാൻ കഴിയാത്ത സാഹചര്യത്തിലേയ്ക്ക് കോളേജ് ക്യാമ്പസ് മാറിയിരിക്കുന്നുവെന്നും ആരോപിക്കുന്നു. ഈ വിദ്യാർത്ഥിനി യൂണിവേഴ്സിറ്റി കോളേജിലെ പഠനം അവസാനിപ്പിച്ച് ടി.സി വാങ്ങിപ്പോകുകയും മറ്റ് വിദ്യാർത്ഥിനികൾ ഈ കോളേജിൽ നിന്നും തുടർ പഠനം അവസാനിപ്പിച്ച് പോകുന്നതിനുള്ള ശ്രമങ്ങൾ ആരംഭിക്കുകയും ചെയ്തതായി വാർത്തയുണ്ട്. വിദ്യാർത്ഥികൾക്കും അധ്യാപകർക്കും ഇത്തരം അനുഭവങ്ങൾ ഉണ്ടാകുന്നുവെന്നും

ഇവരെ ഭയന്ന് ഇക്കാര്യങ്ങൾ പുറത്ത് പറയുന്നില്ലെന്നുള്ള സാഹചര്യം ഇവിടെ നിലനിൽക്കുന്നുണ്ട്. 28-05-2019-ന് കോളേജിൽ വിദ്യാഭ്യാസ ഡയറക്ടർ വിളിച്ചുചേർത്ത യോഗത്തിൽ വിദ്യാർത്ഥികളുടെ അമ്മമാരാണ് കൂടുതൽ പരാതികൾ ഉന്നയിച്ചത്. അധ്യാപകൻ പഠിപ്പിച്ചുകൊണ്ട് നിൽക്കുമ്പോൾ വിദ്യാർത്ഥി സംഘടനാ നേതാക്കൾ നിർബന്ധമായും വിദ്യാർത്ഥികളെ സമരത്തിന് പങ്കെടുപ്പിക്കുന്നതിനുവേണ്ടി വിളിച്ചിറക്കിക്കൊണ്ടുപോകുന്നു. ഇത് നിത്യസംഭവമായതിനാൽ അധ്യാപകർ ക്ലാസ് എടുക്കുന്നതിനായി എത്തുന്നില്ല. കുട്ടികൾക്ക് നോട്ടുകൾ വാട്സ് ആപ്പ് വഴി നൽകുന്നുവെന്നും രക്ഷിതാക്കൾ പരാതിപ്പെടുന്നുണ്ട്. ഇക്കാരണത്താൽ കുട്ടികൾക്ക് മതിയായ ഹാജർ ലഭിക്കുന്നില്ല. എന്നാൽ ക്ലാസ്സിൽ നിന്നും വിളിച്ചിറക്കിക്കൊണ്ട് പോകുന്നവർക്ക് ഹാജരിനോ പരീക്ഷ എഴുതുവാനോ യാതൊരു തടസ്സവുമില്ല. ഈ പ്രവണത തുടരുന്നതിനാൽ സാധാരണക്കാരായ കുട്ടികൾക്ക് പരീക്ഷ എഴുതുവാൻ കഴിയാത്ത സാഹചര്യമാണ് നിലവിലുള്ളത്. 3600 വിദ്യാർത്ഥികൾ പഠിക്കുന്ന ഈ മഹത്തായ കോളേജിൽ അധ്യാപക-രക്ഷകർത്താവ് സമിതികൾ ഇല്ലായെന്നും ഈ യോഗത്തിൽ ചൂണ്ടിക്കാട്ടിയതായി അറിയാൻ കഴിയുന്നു. ഈ കാര്യങ്ങളെ സംബന്ധിച്ച് അടിയന്തര ഇടപെടലുകൾ ഉണ്ടാകണമെന്ന് ചട്ടം 304 പ്രകാരം ഞാൻ

ഉന്നയിക്കുകയാണ്.

ഉന്നത വിദ്യാഭ്യാസവും ന്യൂനപക്ഷക്ഷേമവും വഖഹും ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, തിരുവനന്തപുരം യൂണിവേഴ്സിറ്റി കോളേജിൽ B.Sc. വിദ്യാർത്ഥിനിയുടെ ആത്മഹത്യാ ശ്രമവുമായി ബന്ധപ്പെട്ട് പ്രിൻസിപ്പൽ റിപ്പോർട്ട് ചെയ്തതിന്റെ അടിസ്ഥാനത്തിൽ കോളേജ് വിദ്യാഭ്യാസ ഡയറക്ടർ പ്രാഥമിക അന്വേഷണം നടത്തി റിപ്പോർട്ട് സർക്കാരിലേക്ക് സമർപ്പിക്കുകയുണ്ടായി. കോളേജിന് വെക്കേഷൻ ആയതിനാൽ വിദ്യാർത്ഥിനിയോടും കോളേജ് പ്രിൻസിപ്പലിനോടും രണ്ട് അധ്യാപകരോടും അന്വേഷിച്ചാണ് പ്രാഥമിക റിപ്പോർട്ട് തയ്യാറാക്കിയിട്ടുള്ളത്. ആ റിപ്പോർട്ടിൽ കോളേജ് യൂണിയന്റെ ഭാഗം കേൾക്കാൻ കഴിഞ്ഞിട്ടില്ലെന്നും ആയതിനാൽ വിശദമായ അന്വേഷണം നടത്താൻ കോളേജ് വിദ്യാഭ്യാസ അഡീഷണൽ ഡയറക്ടർ, സീനിയർ അഡ്മിനിസ്ട്രേറ്റീവ് ഓഫീസർ, സീനിയർ സൂപ്രണ്ട് എന്നിവരെ ചുമതലപ്പെടുത്തിയിട്ടുണ്ടെന്നും വ്യക്തമാക്കിയിട്ടുണ്ട്. വിദ്യാർത്ഥികളുടെയും അധ്യാപകരുടെയും കോൺഫിഡൻഷ്യൽ മൊഴി രേഖപ്പെടുത്താൻ ഡയറക്ടർ നിർദ്ദേശം നൽകുകയും ചെയ്തിട്ടുണ്ട്. 12-10-2015-ലെ ഗവൺമെന്റ് സർക്കുലറിനും നിലവിലുള്ള ചട്ടങ്ങൾക്കും വിധേയമായി കോളേജ് യൂണിയൻ വിദ്യാർത്ഥികളുടെ

ഉന്നമനത്തിനായി പ്രവർത്തിക്കുന്നുണ്ടെന്ന് ഉറപ്പാക്കേണ്ടതാണെന്നും കോളേജ് വിദ്യാഭ്യാസ ഡയറക്ടർ നിർദ്ദേശിക്കുകയുണ്ടായി. തിരുവനന്തപുരം യൂണിവേഴ്സിറ്റി കോളേജിലെ വിദ്യാർത്ഥികൾ തുടർ പഠനം അവസാനിപ്പിച്ച് പോകുന്നതായുള്ള ആരോപണം വസ്തുതാവിരുദ്ധമാണ്. അഡ്മിഷൻ ലഭിച്ച വിദ്യാർത്ഥികൾ ഹയർ ഓപ്ഷൻ നൽകിപ്പോകുന്ന ഒഴിവുകളിൽ പുതിയ വിദ്യാർത്ഥികളെ പ്രവേശിപ്പിക്കുന്നുമുണ്ട്. ഈ വിഷയം സംബന്ധിച്ച് അന്വേഷണസമിതിയുടെ വിശദമായ റിപ്പോർട്ട് ലഭ്യമാകുന്ന മുറയ്ക്ക് സർക്കാർ തലത്തിൽ അനന്തരനടപടികൾ പരിശോധിക്കുന്നതാണ്. നമ്മുടെ സംസ്ഥാനത്ത് എൻ.ഐ.ആർ.എഫ്-ന്റെ റാങ്കിംഗിൽ ഏറ്റവും ഉയർന്ന റാങ്കിൽ വന്നിട്ടുള്ളതാണ് യൂണിവേഴ്സിറ്റി കോളേജ്. NAAC- ന്റെ അക്രഡിറ്റേഷന്റെ കാര്യത്തിലും എ-ഗ്രേഡ് നേടി സംസ്ഥാനത്തെ ശ്രദ്ധേയമായ കോളേജുകളിൽ ഒന്നാണിത്. നല്ല അധ്യാപകർ, നല്ല വിദ്യാർത്ഥികൾ, നല്ല വിദ്യാർത്ഥി യൂണിയൻ ഇതുകൊണ്ടൊക്കെ തന്നെയാണ് ഇത്രയും വലിയ റാങ്കിംഗിൽ യൂണിവേഴ്സിറ്റി കോളേജിന് എത്തിപ്പെടാൻ സാധിച്ചുവെന്നുള്ളതുകൂടി ഒരു അധ്യാപകൻ എന്നുള്ള നിലയിൽ ഞാൻ ഉണർത്തുകയാണ്. തീർച്ചയായും അത് നിലനിർത്താൻ ആവശ്യമായിട്ടുള്ള എല്ലാ കാര്യങ്ങളും സർക്കാരിന്റെ ഭാഗത്തുനിന്ന് ഉണ്ടാകുമെന്ന് ഉറപ്പ് നൽകുന്നു.

(10) സെക്ഷൻ ഓഫീസ്

ശ്രീ. എം. സ്വരാജ്: സർ, എന്റെ നിയോജക മണ്ഡലത്തിലെ ഇടകൊച്ചി, പള്ളുരുത്തി ഭാഗങ്ങളിൽ അനുഭവപ്പെടുന്ന അതിരൂക്ഷമായ വൈദ്യുത പ്രതിസന്ധിയുമായി ബന്ധപ്പെട്ടുള്ളതാണ് സബ്മിഷൻ. കേരളത്തിൽ തന്നെ ഏറ്റവുമധികം വൈദ്യുതി ഉപഭോക്താക്കളുള്ള കെ.എസ്.ഇ.ബി. സെക്ഷൻ ഓഫീസുകളിലൊന്നാണ് തൃപ്പൂണിത്തുറ നിയോജകമണ്ഡലത്തിലെ പള്ളുരുത്തി സെക്ഷൻ ഓഫീസ്. ഏകദേശം മുപ്പതിനായിരത്തിലധികം ഉപഭോക്താക്കളാണ് നിലവിൽ അവിടെയുള്ളത്. എന്നാൽ തൊട്ടടുത്തുള്ള സെക്ഷൻ ഓഫീസുകളാണ് കമ്പളങ്ങിയം കണ്ണമാലിയം, യഥാക്രമം ഒൻപതിനായിരവും പതിനായിരവും ഉപഭോക്താക്കളാണ് അവിടെയുള്ളത്. ഇതിൽ നിന്നും അവ തമ്മിലുള്ള വ്യത്യാസം നമുക്ക് പെട്ടെന്ന് മനസ്സിലാക്കുവാൻ കഴിയും. മുൻ എൽ.ഡി.എഫ്- സർക്കാരിന്റെ കാലത്ത് കെ.എസ്.ഇ.ബി.എൽ. സെക്ഷൻ ഓഫീസുകൾ മാത്രകാ സെക്ഷൻ ഓഫീസുകളാക്കുന്നതിന്റെ ഭാഗമായി ജീവനക്കാരുടെ എണ്ണം എല്ലാ ഓഫീസുകളിലും ഏറെക്കുറെ തുല്യമാക്കി മാറ്റിയിരുന്നു. അതുപ്രകാരം എല്ലായിടത്തും ഒരു അസിസ്റ്റന്റ് എഞ്ചിനീയറും മൂന്ന് സബ് എഞ്ചിനീയർമാരും ആറ് ഓവർസീയർമാരും പന്ത്രണ്ട് ലൈൻമാൻമാരും മറ്റ് മിനിസ്റ്റീരിയൽ ജീവനക്കാരനാണ് നിലവിൽ

പ്രവർത്തിക്കുന്നത്. വളരെയധികം ജനസാന്ദ്രതയേറിയ പ്രസ്തുത മേഖലകളിൽ, പള്ളുരുത്തി-ഇടക്കൊച്ചി മേഖലകളിൽ നിലവിൽ അതിരൂക്ഷമായ വോൾട്ടേജ് ക്ഷാമവും നിരന്തരമായി വൈദ്യുതി തടസ്സപ്പെടുന്ന സാഹചര്യവുമുണ്ട്. ഈ പ്രശ്നങ്ങൾ കാരണം പൊതുജനങ്ങൾക്ക് വളരെയധികം പ്രയാസങ്ങൾ അനുഭവപ്പെടുകയും പലപ്പോഴും ഇത് പ്രക്ഷോഭങ്ങൾക്കും മറ്റ് അസ്വസ്ഥതകൾക്കും കാരണമാകുകയും ചെയ്യുന്നു. പ്രശ്നങ്ങൾ സമയബന്ധിതമായി പരിഹരിക്കുന്നതിന് നിലവിലുള്ള ജീവനക്കാരുടെ എണ്ണം പര്യാപ്തമല്ല. ഈ പ്രശ്നങ്ങൾ പരിഹരിക്കുന്നതിനുവേണ്ടി മുമ്പ് സെക്ഷൻ രണ്ടായി വിഭജിക്കുന്നതിനും പള്ളുരുത്തി സെക്ഷൻ വിഭജിച്ച് ഇടക്കൊച്ചിയിൽ ഒരു പുതിയ സെക്ഷൻ ഓഫീസ് സ്ഥാപിക്കുന്നതിനും നടപടി സ്വീകരിക്കുമെന്ന് തീരുമാനിച്ചിരുന്നു. എന്നാൽ ആ തീരുമാനത്തിന്റെ ഭാഗമായി പുതുതായി സ്ഥാപിക്കുമെന്ന് പറഞ്ഞ 24 സെക്ഷൻ ഓഫീസുകളിൽ മറ്റൊരു സെക്ഷൻ ഓഫീസുകളും നിലവിൽ വന്നെങ്കിലും ഇടക്കൊച്ചി സെക്ഷൻ മാത്രം നിലവിൽ വന്നില്ല. സെക്ഷൻ ഓഫീസ് സ്ഥാപിക്കണമെങ്കിൽ സൗജന്യമായി സ്ഥലമോ വാടകയില്ലാത്ത കെട്ടിടമോ ലഭിക്കണമെന്ന കെ.എസ്.ഇ.ബി.എൽ.ന്റെ നിലപാടാണ് പുതിയ സെക്ഷൻ ഓഫീസ് ആരംഭിക്കുന്നതിന് തടസ്സമായി നിന്നത്. എന്നാൽ നിലവിൽ കൊച്ചി കോർപ്പറേഷന്റെ വക സൗജന്യമായി കെട്ടിടം

വാടകയില്ലാതെ ലഭിക്കുന്നതിനാവശ്യമായ ചർച്ചകൾ നടന്നുവരികയാണ്. അത് ലഭിക്കുമെന്ന് പ്രതീക്ഷിക്കുന്നു; ആ ഒരു ഘട്ടത്തിൽ എത്തി നിൽക്കുകയാണ്. നിലവിൽ അവിടെയുള്ള വോൾട്ടേജ്ക്ഷാമം ഉൾപ്പെടെയുള്ള പ്രശ്നങ്ങൾ പരിഹരിക്കുന്നതിന് ഞങ്ങൾ എം.എൽ.എ-മാർ വിളിച്ചുചേർത്ത യോഗത്തിന്റെ തീരുമാനമനുസരിച്ച് പന്ത്രണ്ട് ട്രാൻസ്ഫോർമറുകളുടെ കപ്പാസിറ്റി കൂട്ടുകയും എട്ട് ട്രാൻസ്ഫോർമറുകളുടെ കപ്പാസിറ്റി കൂട്ടുന്ന പ്രവൃത്തികൾ നടന്നുവരുകയും ചെയ്യുകയാണ്. എന്നാൽ ഇവിടത്തെ പ്രശ്നങ്ങൾ പൂർണ്ണമായും പരിഹരിക്കണമെങ്കിൽ കൂടുതൽ ട്രാൻസ്ഫോർമറുകൾ സ്ഥാപിക്കേണ്ടതായിട്ടുണ്ട്. കൊച്ചി നഗരസഭയുടെ പരിധിയിൽ വരുന്ന ഈ മേഖലകളെ ജനസാന്ദ്രത പ്രത്യേകമായി പരിഗണിച്ചും നിലവിലുള്ള പ്രശ്നത്തിന്റെ ഗൗരവം ഉൾക്കൊണ്ടും ആവശ്യാനുസരണമുള്ള ട്രാൻസ്ഫോർമറുകൾ സമയബന്ധിതമായി സ്ഥാപിക്കുന്നതിനും അതോടൊപ്പം മുൻ തിരുമാനപ്രകാരം പള്ളുരുത്തി സെക്ഷൻ ഓഫീസ് വിഭജിച്ച് ഇടക്കൊച്ചിയിൽ പുതിയ സെക്ഷൻ ഓഫീസ് അടിയന്തരമായി സ്ഥാപിക്കുന്നതിനും ആവശ്യമായ നടപടികൾ സ്വീകരിക്കണമെന്ന് അഭ്യർത്ഥിക്കുന്നു.

വൈദ്യുതി വകുപ്പുമന്ത്രി (ശ്രീ. എം. എം. മണി): സർ, തൃപ്പൂണിത്തുറ നിയോജകമണ്ഡലത്തിലെ പള്ളുരുത്തി സെക്ഷൻ ഓഫീസിന്റെ പരിധിയിലും

തോപ്പംപടി സെക്ഷൻ ഓഫീസിന്റെ പരിധിയിലും ഉൾപ്പെട്ട പ്രദേശങ്ങൾ ഉൾപ്പെടുത്തി ഇടക്കൊച്ചിയിൽ ഒരു പുതിയ സെക്ഷൻ ഓഫീസ് ആരംഭിക്കുന്നതിന് കെ. എസ്. ഇ. ബി. ലിമിറ്റഡ് തീരുമാനിച്ചിട്ടുണ്ട്. സെക്ഷൻ ഓഫീസിന് കെട്ടിടം നിർമ്മിക്കുന്നതിന് പത്ത് സെന്റ് സ്ഥലം സൗജന്യമായി നൽകുകയോ വാടകരഹിത കെട്ടിടം ലഭ്യമാക്കുകയോ ചെയ്യണമെന്ന നിബന്ധനയോടെയാണ് ഈ തീരുമാനമെടുത്തിട്ടുള്ളത്. കെട്ടിടം ലഭ്യമായിട്ടില്ലാത്ത സാഹചര്യത്തിലാണ് സെക്ഷൻ ഓഫീസ് പ്രവർത്തനമാരംഭിക്കാത്തത്. 03.05.2019-ന് ബഹുമാനപ്പെട്ട ജോൺ ഫെർണാണ്ടസ്, എം.എൽ.എ.-യുടെയും അഡ്വ. എം. സ്വരാജ്, എം.എൽ.എ.-യുടെയും സാന്നിധ്യത്തിൽ കെ. എസ്. ഇ. ബി. എൽ. ഉദ്യോഗസ്ഥരും ജനപ്രതിനിധികളും യോഗം ചേർന്ന് കച്ചേരിപ്പടിയിലെ മാർക്കറ്റിന് സമീപം കൊച്ചിൻ കോർപ്പറേഷന്റെ കൈവശമുള്ള കെട്ടിടം സെക്ഷൻ ഓഫീസിന് സൗജന്യമായി വിട്ടുനൽകുന്നതിന് നടപടികൾ സ്വീകരിക്കാൻ തീരുമാനിച്ചിട്ടുണ്ട്. പ്രസ്തുത കെട്ടിടം ലഭ്യമാകുന്ന മുറയ്ക്ക് സെക്ഷൻ ഓഫീസ് പ്രവർത്തനം ആരംഭിക്കുമെന്ന് ഈ അവസരത്തിൽ വ്യക്തമാക്കാൻ ആഗ്രഹിക്കുകയാണ്. ഈ പ്രദേശത്തെ വൈദ്യുതി വിതരണ രംഗം

നവീകരിക്കുന്നതിനും വോൾട്ടേജ് ക്ഷാമം, വോൾട്ടേജ് വർദ്ധനവ്, വൈദ്യുതി തടസ്സങ്ങൾ എന്നിവ പരിഹരിക്കുന്നതിനും ഫലപ്രദമായ ഇടപെടലുകൾ കെ. എസ്. ഇ. ബി.എൽ. സ്വീകരിച്ചിട്ടുണ്ട്. പള്ളുരുത്തി സെക്ഷൻ കീഴിൽ പത്ത് ട്രാൻസ്ഫോർമറുകളുടെ ശേഷി കൂട്ടുകയും നാല് പുതിയ ട്രാൻസ്ഫോർമറുകൾ സ്ഥാപിക്കുകയും ചെയ്തിട്ടുണ്ട്. പത്ത് പുതിയ ട്രാൻസ്ഫോർമറുകൾ സ്ഥാപിക്കാനുള്ള നടപടികൾ പുരോഗമിക്കുന്നു. കേടായ കമ്പികൾ മാറ്റി വലിക്കുക, തടസ്സങ്ങൾ കൂടിയ ഭാഗത്ത് AB-Cable ഉപയോഗിച്ച് ലൈൻ പുതുക്കുക, റേഞ്ച് ഇമേജിംഗ് യൂണിറ്റുകൾ സ്ഥാപിക്കുക തുടങ്ങിയ നവീകരണ പ്രവർത്തനങ്ങളും നടന്നുവരുന്നുണ്ട്. മെച്ചപ്പെട്ട വോൾട്ടേജിൽ തടസ്സരഹിതമായ വൈദ്യുതി വിതരണം സാധ്യമാക്കുന്നതിനുള്ള വിവിധ പ്രവർത്തനങ്ങൾ ഉൾപ്പെടുത്തി ദൃതി - 2021-ന്റെ നടപടികളും പുരോഗമിക്കുകയാണ്.